

యుక్తుండందురు జైనులు. బుద్ధియె ఆత్మయందురు బౌద్ధులు. ఆనందంబె ఆత్మయందురు కౌశయామళ శాక్తేయులు, ఆత్మండు దేహ పుత్రాది రూపుండందురు లౌకికులు. ఆత్మండు స్వతఃప్రమాణ జ్ఞాన సమేతుండనువారు మీమాంసక భేద భాట్టప్రభాకరలనువారు. ఆత్మండు గగనంబువలె మహత్పరమాణుండై పాషాణంబట్లు జడరూపుండైయు మనస్సంయోగంబుచే చిద్ధర్మయుక్తుండందురు నైయ్యాయికవైశేషికులను వారలు. ఆత్మండసంగ చిన్మాత్రుండందురు సాంఖ్య పాతంజలులనువారు. ఆత్మండు జ్ఞప్తిమాత్రుండందురు వేదాంతులు. ఆత్మండు నిత్యవ్యాపక చైతన్యుండందురు పాశుపత కాపలిక మహావ్రతులనువారు. ఆత్మండు నిత్యవ్యాపక జ్ఞానక్రియా రూపుండందురు. మాంత్రి సౌంజ్ఞిక సిద్ధాంతులని పృథక్కరింపందగు. మరియు నీ సకలవాదులచే చెప్పబడిన మోక్షంబెట్లనిన మరణమె మోక్షంబందురు చార్వాకులు. లౌకికాకాశ మధ్యంబున ఉత్తరోత్తరగమనంబె మోక్షంబను వారు జైనులు. సుఖదుఃఖాదులనంటని శుద్ధబుద్ధి సంసక్తియె మోక్షంబందురు బౌద్ధులు. ఆకాశ గమనాది సిద్ధిప్రాప్తియె మోక్షంబందురు కౌశయామళులు, ఆనంద ప్రాప్తియె మోక్షంబందురు శాక్తేయులు, వాసుదేవాత్మక ప్రకృతియందు స్వరూప హానిలేక అణగియుండుటె మోక్షంబందురు పాంచరాత్యులు. ఇహపరంబులందు భార్య పుత్రాదులం గూడి వ్యాధ్యాది దుఃఖంబులేక సుఖంబుగానుండుటె మోక్షంబందురు లౌకికులు. స్వర్గాది పదప్రాప్తియె మోక్షంబందురు పూర్వ మీమాంసకులు. ఆత్మ శరీరాదికంబులనెడి ఏకవింశతి దుఃఖాత్యంత నాశంబుచే పాషాణప్రాయుండై యుండుటె మోక్షమనువారు న్యాయవైషికులు, ప్రకృతీ పురుష వివేకంబుచేతనె అవిద్యానాశంబుటె మోక్షంబందురు సాంఖ్యులు. యోగాభ్యాస బలంబుచే మనోలయద్వారా అజ్ఞానంబుడుగుటె మోక్షంబందురు పాతంజలులు, బ్రహ్మత్వైకత్వ జ్ఞానంబుచేత వ్యావహారిక బంధనివృత్తియె

మోక్షమందురు వేదంతులు, ప్రవాహేశ్వరత్వంబుచేత యీశ్వరత్వంబున్యాధీ నంబుజేశి ఆత్మండుజ్ఞప్తి మాత్రుండైయండెటె మోక్షంబందురు పాశుపతులనువారలు. కర్మత్వంబె సంసారంబగు గావున నిదివిడిచి జ్ఞప్తి మాత్రుండైయుండుటె మోక్షంబందురు కాపాలిక మహావ్రతులు. ఆత్మనకు షడధ్వాతీత శివ సమానత్వంబె మోక్షంబందురిట్టి సిద్ధాంతులని తెలియంబలికి, మరియు నీ వాదులందు చార్వాకంబైన బౌద్ధమీమాంసక సాంఖ్యులను వారె నిరీశ్వరవాదులు. తక్కిన వారె యీశ్వరవాదులు. వేదాంతియొకండె అభేదవాదియై యుండు.

7. చదుర్దశవిద్యలు

ఇట్లు జెప్పిన సకల శాస్త్రంబులందు వేదంబులు నాల్గు, వేదాంగంబులారు, న్యాయమీమాంసంబులు రెండు, స్మృతి పురాణంబులు రెండు గూడి చతుర్దశవిద్యలని జెప్పంబడు. వాటియందు మీమాంసయను నదొక్కటె మరీ విశేష్యమయి వింశత్వాధ్యాయ మనంబడి కర్మార్థ ప్రతిపాదకత్వంబుచే తద్విభాగంబై యుండు, దానియందు మొదటి భాగంబె జైమిని సూత్రరూపంబై ద్వాదశాధ్యాయ మనదగి కర్మ కర్త ప్రతిపాదకంబై లోక వేదాధికరణమనెడి మొదలయిన శాస్త్ర న్యాయంబులచె పూర్వ మీమాంసయనబడు. నా జైమిని సూత్రంబునకు శాబరంబను భాష్యంబు చేయంబడియె.

మరి యామీమాంస శాస్త్రంబునకు భట్టాచార్యులచాత వార్తీ కరూపంబుగా భాట్టిమని యొక మతాంతరంబు రచితంబయ్యె, మరియు భట్టాచార్యుల శిష్యుడైన ప్రభాకరుడను గురుని చాతను శాబర భాష్యంబునకు ప్రభాకరమని యొకమతాంతరంబు చేయబడియె.

మరియు రెండోదైన భాగంబె బ్రహ్మార్థ ప్రతిపాదకంబు చేత ఉత్తర

మీమాంసయనదగి వ్యాససూత్ర రూపంబుచె అష్టాధ్యాయంబైయుండు. దానియందు పూర్వమైన నాల్గధ్యాయంబులె దేవతాకాండ మనిపించి యుండు.

దానిలో మంత్రవాదంబట్లు దేవతాలక్షణంబె బలభద్రరామునిచే ప్రతిపాదించబడి ఏతదుత్తరంబైన నాల్గధ్యాయంబులు బ్రహ్మకాండమనబడు. దానికి బ్రహ్మోత్తైక ప్రతిపాదకంబుగా శ్రీమచ్ఛంకర భగవత్పాదులచేత భాష్యంబు చేయంబడియె. పిదప భాష్యంబునకు వివరణాచార్యుల చేత వివరణంబు చేయంబడియె. మరియు నావివరణంబె వేదాంత శాస్త్రంబని యెరుంగదగు. అనంతరంబున వేదాంత శాస్త్ర విచారంబెట్లనిన ఆశీర్వాద నమస్కారవస్తునిర్దేశంబులనునివె శాస్త్రారంభంబునందు చేయందగిన మంగళా చరణంబులు.

8. వ్యాఖ్యాన పంచలక్షణం

పద, పదార్థ, వాక్య యోచన, ప్రశ్న, పరిహారంబులను నివి వ్యాఖ్యాన పంచలక్షణంబులు.

9. అన్వయ పంచలక్షణం.

విశేష, విశేష్య, కర్త, కర్మ, క్రియలను నివి అన్వయ పంచలక్షణంబులు.

10. అనుబంధ చతుష్టయం

విషయ, సంబంధ, ప్రయోజన, అధికారులనునివి శాస్త్రంబునకు అనుబంధ చతుష్టయంబు. దానియందు శాస్త్రంబునకు జీవ బ్రహ్మంబుల కేకత్వంబె విషయమనదగు. బ్రహ్మశాస్త్రంబులకు ప్రతిపాదద్య ప్రతిపాదక భావమె సంబంధమని పించును. సకల దుఃఖనివృత్తిచే నిత్యానంద పదప్రాప్తియె ప్రయోజనమనబడును. సాధన చతుష్టయ సంపన్నుండె అధికారియనదగు.

11. సాధన చతుష్టయం

నిత్యానిత్య వస్తు వివేక, ఇహోముత్రార్థఫలభోగవిరాగ, షట్కశమాది ముముక్షత్వములను నివేసాధన చతుష్టయంబు. వీటి యందు చిద్రూపంబె నిత్యంబు. తక్కిన సమస్తంబు మిథ్యని తెలియుటె నిత్యానిత్య వస్తు వివేకంబు. ఇహపరంబులందును వనితాది భోగ విషయంబు లన్నియు కర్మ జన్యంబులు. గావున అనిత్యంబులయ్యు సంపాదనంబున కాదియందున, భోగంబును అంతంబునందు క్రమంబుగా మహాప్రయాస వైర హస్యంబులు గల్గుట చేతను దుఃఖ రూపంబని మనంబునం గరకనుండుటె ఇహోముత్రార్థ ఫలభోగ విరాగంబనదగు. దమంబు మొదలగు షడ్గుణ సిద్ధియె శమమనదగు. సహజ సాయుజ్య మోక్షాపేక్షయె ముముక్షత్వంబనదగు. మరి యంతః కరణ నిగ్రహంబె శమమనందగు. బాహ్యకరణ నిగ్రహంబె దమమనబడు, క్రోధాదుల సహించుటె తిఠీక్షయననొప్పు, సకల కర్మపరిత్యాగంబె ఉపరతియనందగు, శృతి గురువులయందు కేవల విశ్వాసంబు శ్రద్ధయననొప్పు. గురూపదేశంబు చిత్తంబున దృఢంబైనదె సమాధియనదగు.

12. చతుర్విధ గురుసేవ

సాధన సంపన్నుండైన శిష్యునిచేత జేయందగిన గురు శుశ్రూష అంగ, ఆప్త, స్థాన, సద్భావంబులని చతుర్విధంబులై యుండు. అవియెట్లనిన గురువుల కనుకూల వృత్తియె ఆప్తంబనదగు. గురుపాద ప్రక్షాళనాదులె అంగమనదగు. గురువులగృహక్షేత్ర రక్షణాదులె స్థానమనందగు. గురువే సాక్షాత్పరశివుండను విశ్వాసంబె సద్భావంబననప్పు.

13. అధికార లక్షణం

కర్మకాండి భక్తికాండి జ్ఞానకాండియను మువ్వురు అధికారులుండురు. వారియందు దేహ గృహ కృత్యాదులయందు తాను నేను నాయదియను యహంకార మమకారంబు గల్గునతండె కర్మకాండి యనబడు. సకల క్రియల నీశ్వరార్పణ జేయునతండు భక్తికాండియననొప్పు. సర్వ కర్మసాక్షి తాననునతండె జ్ఞానకాండియన వెలయు. మరియు కర్మి, ముముక్షు, అభ్యాసి, యనుభవ, అరూఢులన విశిష్టాధికారులు పంచవిధులన నుండురు. వారియందు మూఢత్వంబు చేతనే తనజాతిమాత్ర కర్మంబాచరించి శత జన్మంబునకు ముక్తుండగు నతండెకర్మి. జగత్తనత్యంబని యెరింగి బాహ్య కర్మనిష్టాగరిష్టంఁడై జన్మత్రయంబునకు ముక్తుండగునతండు ముముక్షుండనదగు. స్వప్నంబునుంబోలె ప్రపంచంబు మిథ్యయని తెలిసి అభ్యంతర ధ్యానాది కర్మయుక్తుండై జన్మద్వయంబున ముక్తుండగు నతండు అభ్యాసియనదగు. వ్యహారంబుపేక్షించి వివేక తత్పరుండై యొక్క జన్మంబున ముక్తుడగు వాడు అనుభవి యనదగు. విశ్వవికృతి దోచకనె ఆత్మజ్ఞానంబు చేత సద్బోముక్తుండగు నతండారూఢుండు. మరియు జగంబనెడి కమలవల్లరీ మూలంబెద్దియను విచారంబుచేత శ్రీగురు నాశ్రయించి బ్రహ్మజ్ఞానియై మోక్షంబునొందు నతండొకానొకండు దేహాదు లనిత్యంబులని తెలిసి భోగాపేక్ష నొల్లక శ్రీగురు నాశ్రయించి తత్త్వజ్ఞానియై మోక్షంబందు నతండొకండు. మరి శ్రీగురుడు తన శిష్యులకు చెప్పుట విని అకస్మైకముగా తానుజ్ఞానియై నిర్వాణంబునొందు మహాసుకృతశాలియొకండు. ఇట్లు వివేకవిరక్తులు దైవగతిచే గలిగి ముక్తులగుదురు. ఈ మువ్వురధికారులని దెల్పిరి.

14. అష్టగురువులు

శ్రీగురుండె సాధకంబైన శిష్యాధికార భేదంబుచేత బోధక గురు, నిషిద్ధగురు, వేదక గురు, కామ్యకగురు, వాచకగురు, సూచకగురు, కారకగురు, విహితగురువన అష్టవిధుండైయుండు. వారియందు, శాస్త్రార్థంబుల చెప్పునతండు బోధక గురుండు, తత్త్వ దర్శకుండె వేదక గురుండు, వశ్యాకర్షణాదులచే ఇహమందు సుఖమున్న పరలోకంబున దుఃఖంబును యిచ్చునతండె నిషిద్ధ గురుండు. పుణ్యకర్మోపదేశంబులచే ఇహపరంబులందు సుఖప్రదుండె కామ్యక గురుండు. వివేకమార్గంబున శమదమాదిషడ్గుణ ప్రదుండె సూచక గురుండు, విషయంబుల మిథ్యాత్వదర్శనంబుచేత నాత్మానురాగప్రదుండె వాచక గురుండు. శివజీవైక్య జ్ఞానప్రదుండు కారకగురుండు, సంశయనిరసన ద్వారా నిత్యముక్తి ప్రదుండె విహిత గురుడనదగు. మరియు సద్గురు సమీపంబు గూర్చి సచ్చిష్యుండెవ్వండైనను తాపత్రయాగ్నిచే గ్రాగి వ్యాకుల చిత్తుండై నేనెవడ నాకీసంసారంబెట్టి కారణంబునంగలిగె నిదియెవ్వనిచె నివర్తింపంబడు నని విచారించి చూచి పత్రపుష్పఫలాది సహపాణియై విద్యావినయ వైరాగ్యాది సద్గుణ సమేతుండగు శ్రీ గురు సన్నిధింజేరి చైతన్యం శాశ్వతం శాంతంబనునివి మొదలుగాగల యష్టమంత్ర పూర్వకంబుగా పదద్వయ కరద్వయ భుజద్వయ లలాట వక్షంబులు నేల సోకునట్లుగా ప్రణామంబొనర్చి మరిలేచి భక్తిచే కరమకలంబులు మోడ్చి కింకర భావంబుగల్గి కార్పణ్య యుక్తుండై కూరిమిచే కొనియాడి జ్ఞాన వైరాగ్య బలైశ్వర్య కీర్తి శ్రీలను సద్గుణ సమేతుండైన భగవంతుండవగు సద్గురుమూర్తికి ఆయాసంబు లేనట్లుగా నేరీతి నాకీభవబంధంబు విడిపింపదగునని విన్నపము చేయుటె శిష్యుని కర్తవ్యంబనదగు.

15. సద్గురూపదేశం

ప్రసన్నుండగు శిష్యుని శిష్యాధికారంబు బరీక్షించి కృపాకటాక్షంబుచే చూచి భయంబుడిపి అభయకరంబు శిరంబుపై జేర్చి శృతియుక్తులచే నాతని దేహాద్యనాత్మబుద్ధిని నేతివాక్యంబుచే పోడ్రోచి నీవే పరబ్రహ్మంబవనియన్న యర్థంబు దెలుపుటే శ్రీ గురుని యుపదేశంబనదగు.

16. బోధత్రయం

ఆ యుపదేశ క్రమంబందలి ఉద్దేశ, లక్షణ, పరీక్ష అనునివి బోధ ప్రకారంబులు. వాటి యందవి తా సమర్థింపనిష్ఠమగు వస్తువును నామమాత్రంబై కీర్తింపుటే ఉద్దేశమనదగు, గంగడోలు గలిగినదె గోపనినయట్లు ఆవస్తువు యొక్క అసాధారణ ధర్మంబు జెప్పుటే లక్షణమనదగు. లక్షితమగు వస్తువుకా లక్షణంబు గలుగుటయు లేకుండుట యు విచారంబు జేయుటే పరీక్షయనదగు.

17. అష్ట ప్రమాణములు

ప్రత్యక్ష ప్రమాణంబు అనుమాన ప్రమాణంబు ఆగమ ప్రమాణంబు అర్థాపత్తి ప్రమాణంబు ఉపమాన ప్రమాణంబు అభావ ప్రమాణంబు సంభవ ప్రమాణంబు ఐతీహ్య ప్రమాణంబును నివి వస్తు సిద్ధికి అష్ట ప్రమాణంబులు. వీటియందు ఘటాది దర్శనంబు ప్రత్యక్ష ప్రమాణంబనదగు. ధూమంబుచేత అగ్నిజ్ఞానంబు అనుమాన ప్రమాణంబనదగు. మరియు ననుమాన ప్రమాణంబునకు ప్రతిజ్ఞా, హేతు, దృష్టాంతంబులను అంగత్రయంబులు గలవు. వీటియందు పర్వతంబున అగ్నిగలదనుటే ప్రతిజ్ఞయనదగు. ధూమంబుగలదైన కారణంబై హేతువనందగు. మహాననంబెట్టిట్లనుటే దృష్టాంతంబనదగు. యధాదృష్టార్థవాదియైన ఆప్తుని వచనంబుచే నదీ

తీరాదులందు ఫలాదిసద్భావజ్ఞానంబై ఆగమ ప్రమాణంబనదగు. పగలు భోజనములేని దేవదత్తుని దేహము యొక్క పీనత్వంబుజూచి రాత్రి భోజనంబు చేయునని తెలియుటే దృష్టార్థపత్తి ప్రమాణంబనదగు, జీవితంబైన దేవదత్తుండు గృహంబున లేదనిన స్థానాంతరంబున నుండునని తెలియుటే శృతార్థాపత్తి ప్రమాణంబనదగు. గోసదృశోగవయః యనువాక్య శ్రవణానంతరంబున వనంబునందున్న యప్పుడు తద్విషయ జ్ఞానంబై ఉపమాన ప్రమాణంబనదగు. ఈ భూప్రదేశంబున ఘటంబు లేదనుట చేతను అఘటాభావజ్ఞానంబై అభావప్రమాణంబనదగు, సహస్ర సంఖ్య యందు శత సంఖ్య గలిగియుండునను జ్ఞానంబై సంభవ ప్రమాణంబనదగు. ఈ వటవృక్షంబున యక్షుండు గలండను లోక వాతచేతను యక్షవిషయజ్ఞానంబై ఐతీహ్య ప్రమాణంబనదగు.

మరియు నీప్రమాణములందు చార్వాకలకు ప్రత్యక్ష ప్రమాణంబొక్కటి, జైనబౌద్ధ వైషీకులకు అనుమాన ప్రమాణంబుతో గూడా రెండు, సాంఖ్యులకు ఆగమంబుతో గూడా మూడు ప్రమాణంబులు, న్యాయైకదేశులకు ఉపమానంబుతో నాలుగు ప్రమాణంబులు, ప్రాభాకరులకు ఆర్థాపత్తితోడనైదు ప్రమాణంబులు, భాట్టులకు వేదాంతంబులకు అభావంతోగూడి ఆరు ప్రమాణంబులు, పౌరాణికులకు సంభవంబును ఐతీహ్యంబును గూడి యెనిమిది ప్రమాణంబులు దెలియపలికె.

18. దృగ్దృశ్య లక్షణం

దృక్కుదృశ్యంబన రెండే పదార్థంబులు, స్వగత సజాతియ్య విజాతియ్యంబు లివి దృక్కునందు నిరాకరించదగిన భేదంబులు. వీటి దృష్టాంతరంబులు యెట్లన్నను, లోకంబున నొకానొక వృక్షంబునకు పత్ర

పుష్ప ఫలాదులే స్వగత భేదంబగు, వృక్షాంతరంబు సజాతియ్య భేదంబనందగు. పాషాణాదులే విజాతియ్య భేదంబులగు. మరియును సద్రూపబ్రహ్మంబు గగనంబెట్లట్లు నిరవయవంబౌట చాతను సత్తుకు సదంతరంబె లేదు గావునను బ్రహ్మంబునందు స్వగత భేదంబు సజాతియ్య భేదంబులు లేకయుండినను జగత్కారణంబైన మాయగలదు గావున విజాతియ్య భేదంబు యెట్లు లేదనిన, లోకంబున చిత్రకుని కంటె చిత్రశక్తికి ప్రత్యేక భావంబులేని దెట్లట్లు సన్మాత్ర బ్రహ్మంబునకంటె మాయకు విలక్షణత్వంబే లేదు గావున బ్రహ్మంబునందు విజాతియ్య భేదంబులేదనుట సిద్ధంబు. ఈ యర్థంబున ఏకవేదాద్వితీయం బ్రహ్మయను శృతివాక్యంబునంగల ఏకం, ఏవ, అద్వితీయంబులను పదత్రయంబునకు ఐక్య అవధారణ ద్వైత నిషేధంబులనెడి అర్థత్రయంబు గలదు గావున ఆ క్రమంబుననే బ్రహ్మంబునందు స్వగత, సజాతియ్య విజాతీయ్యంబునెడి భేదత్రయంబు లేదనుట సత్యంబగును.

19. కల్పితద్వయం

అధ్యారోపం బపవాదంబును నివే కల్పిత ద్వయంబులు. వాటియందు వుండెడి రజ్జు శుక్తి స్తాణ్వాదు లందు క్రమంబుగా లేని అహి రజిత చోరాదులను కల్పించినట్లు సద్రూప బ్రహ్మంబునలేని మాయా ప్రపంచకల్పన అధ్యారోప మనదగు. ఇది యహిగాదు రజ్జువె, యిది రజితంబుగాదు శుక్తియె, వీడు చోరుండుగాదు స్తాణువె సరియనినట్లు, విచార ముఖంబుచేత ప్రపంచంబంతయు మిథ్య, మరి బ్రహ్మంబె సత్యంబునటె అపవాదం బనబడును.

20. ఉపాయత్రయం

అతద్వ్యావృత్తి లక్షణ, తటిస్త లక్షణ, స్వరూప లక్షణంబులనెడిదే దృగ్రూప వస్తు సాక్షాత్కారంబున కుపాయత్రయంబు దానియందు దేహద్యనాత్మ

వగంబుల యుక్తిచేత నేతి ముఖంబున నిషేధించి ఆత్ముని దెలుపుటె అతద్వ్యావృత్తి లక్షణంబగు. శాఖాగ్రంబున చంద్రని దెలుపునట్లు భూతాది జగత్కారణ త్వంబుచేత ఆత్ముని దెలుపుటె తటిస్త లక్షణం బనదగు. ప్రకృష్ట ప్రకాశరూపుండె సూర్యుండన్నట్లు యాత్ము నిజస్థితి దెలుపుటె స్వరూపలక్షణం బగును.

21. ఆత్మస్వరూప పంచలక్షణం

సత్తు చిత్తు ఆనంద నిత్య పరిపూర్ణంబులనునివే యాత్ముని స్వరూప లక్షణంబులు. వాటియందు యెరుగుదు, నెరుంగ, నెరింగితి యనునప్పుడు కామాదివృత్తులు దోచునప్పుడు దిక్కుతోచకుండు నప్పుడును జాగ్రతాద్యవస్థలయందున్ను తనకొక్క బాధయు లేక యుండుటె సద్రూపంబగు. సప్తావస్థలయందు విషయంబుల నెదుర్కొని దృశ్యంబుగా జూచినది చిద్రూపంబగు. పరమ ప్రీతికి విషయమై యుండునదె ఆనంద రూపంబగు. సతతోదితమై యుండినదె నిత్యరూపంబగు. సర్వార్థ సాధకంబగుటచేతను సర్వ సంబంధిత్యంబె పూర్ణరూపంబగును.

మరియు నీయర్థంబున సచ్చిదానందంబు లాత్మస్వరూపంబులై యుండ సద్రూప చిద్రూపంబులట్ల సర్వబుద్ధి వృత్తులయందును ఆనంద రూపంబునకు అభివ్యక్తి గలుగవలయునది లేదుగావున ఆనందంబాత్మ స్వరూపంబు గాదను శంకకు ఉష్ణప్రకాశ రూపంబగు దీపంబు యొక్క ప్రకాశంబె గృహంబునను వ్యాపించు వుష్ణంబు వ్యాపకంబుగానేరదు. వుదకంబున వుష్ణంబె ప్రకటమగుచుండు ప్రకాశంబునకు ప్రకటంబులేదు. కాష్టంబునందు వుష్ణ ప్రకాశంబులు రెండు గలుగు టెట్లట్లు పాషాణాదులయందు బ్రహ్మయొక్క సద్రూపంబున కభివ్యక్తి గలదు. చిదానందంబుల కభివ్యక్తి గానేరదు. బుద్ధియొక్క తమోగుణంబుచే

అజ్ఞానమయంబగు మూఢవృత్తి యందును రజోగుణంబుచే రాగమయంబగు ఘోరవృత్తి యందును సచ్చిద్రూపంబులనెడి రెంటికి స్పష్టత్వంబుగాని ఆనంద రూపంబునకు స్పష్టత్వంబు గలుగనేరదు, సత్య గుణంబుచే వైరాగ్యమయంబైన శాంత వృత్తి యందె సచ్చిదానందంబులను త్రిరూపంబులకు స్ఫురణ గలుగు గావున ఆనందంబాత్మ స్వరూపంబనుట సిద్ధంబు.

22. సత్తతయం

క్రమంబుగా పంచరూపంబులకు ఉపాధిచే భేదం బెట్లిన వ్యావహారికసత్త ప్రాతిభాసికసత్త పారమార్థికసత్తలనునవి సత్తాత్రయంబు, దీని యందు జాగ్రత్తున ఘటాదుల సత్తే విదేహకైవల్య పర్యంతంబు సుప్తి మూర్ఛాద్యవస్తల దోచక యుండి పిదపలేచి చూచినను మొదలయట్ల దోచుచుండగావున వ్యావహారిక సత్తయనదగు. శుక్తికా రజిత స్వప్న విషయాదుల సత్తే ఆతోచు కాలంబుననెగాని హెచ్చరిక గలిగి మరియు దోచు స్వప్నంబున లేదుగావున ప్రాతిభాసిక సత్తయనదగు. సమస్త కల్పనలకధిష్ఠానంబై తోచక లయంబు నొందక నిలచిన బ్రహ్మసత్తే పారమార్థిక సత్తయనబడును.

23. చిత్తుచతుర్విధం

జీవేశ్వర కూటస్తబ్రహ్మాలనునవి చిత్తుచతుర్విధ భేదంబులు. వాటికి ఘటజలంబున ప్రతిబింబించిన నాథ్ర సక్షత్రాకాశంబును, మేఘాంశతుషార జలంబున ప్రతిబింబించిన మిత్తాకాశంబును, ఘటావభిన్నాకాశంబును, మహాకాశంబును నివి క్రమంబుగా దృష్టాంత చతుష్టయంబగు.

24. ఆనందాష్టకం

విషయానంద, బ్రహ్మానంద, వాసనానంద, ముఖ్యానంద, నిజానంద, ఆత్మానంద, అద్వైతానంద, విద్యానందంబు లనెడివే ఆనందాష్టభేదంబులు.

వీటియందు వనితాది విషయలాభం బైనంతట తోచినదే విషయానందమగు. నిద్రసమయమందె తోచినదే బ్రహ్మానందంబగు. హానో పాదనంబులేని ఉపేక్షా బుద్ధియందు తోచినదే ముఖ్యానందంబు. యోగాభ్యాస బలంబున మనోలయంబైనప్పుడు తోచినదే నిజానందమనదగు. ప్రియ వనితాది విషయంబులందు తానె ప్రియతముండని యెరిగినప్పుడుతోచినదే ఆత్మానందంబగు. నామరూప ప్రపంచంబంతయు మిథ్య, తానె సత్యంబను వివేకంబునందు దోచినదే అద్వైతానందంబనదగు. తత్వమస్యాది మహావాక్య జనితాపరోక్ష జ్ఞానంబునందు దోచినదే విద్యానందంబనదగు.

25. అభావచతుష్టయం

ప్రాగాభావ, ప్రధ్వంసాభావ, అన్యోన్యాభావ, అత్యంతాభావంబులనునివి బ్రహ్మయొక్క నిత్యపదంబునదోచు అభావ చతుష్టయము. వీటియందు మృత్తికమొదలగు వాటియందు ఘటాదికంబులు మొదలు లేదనుటే ప్రాగాభావంబనదగు. పుట్టినఘటంబు భిన్నంబైన మరిలేదనుటే ప్రధ్వంసాభావం బనదగు. ఘటమందు పటంబును పటమందు ఘటంబును లేదనుటే అన్యోన్యాభవంబనబడు. గగన కుసుమాదులె అత్యంతా భావంబనదగు.

26. పరిచ్ఛేదత్రయం

కాలపరిచ్ఛేద, దేశపరిచ్ఛేద, వస్తు పరిచ్ఛేదములను నివిబ్రహ్మయొక్క పూర్ణపదంబు నందు నివారింపందగిన పరిచ్ఛేద త్రయంబు, వాటియందు యొక్క దేశంబునంగల డొక్కదేశంబున లేదనునదే దేశ పరిచ్ఛేదంబనదగు. యొక కాలంబున గల డొక్కకాలంబు లేదనుటే కాలపరిచ్ఛేదంబున నొప్పు. నొక వస్తువిదగు నొక వస్తువిది కాదనుటే వస్తు పరిచ్ఛేదమన వెలయు.

27. జీవనామరూప వ్యవహారం

పూర్వోక్త చిద్రూప భేదమైన జీవేశ్వరాది చతుష్టయంబునకు క్రమంబుగా నామాది వ్యవహారకల్పన లెట్లనిన, మొదలు జీవుండె విశ్వతైజస ప్రాజ్ఞులని త్రివిధం బైయుండు. వానిలో స్థూలశరీర వ్యష్టభిమాని వ్యావహారిక జీవుండు. బుద్ధి ప్రతిఫలిత చైతన్యుండు చిదాభాసుండు. క్షేత్ర, శరీర, ప్రమాతృ, కర్త, భోక్త, సంసారి, విషయ, పరాగాత్ముండు, విజ్ఞానమయుండు, త్వంపద మబాధుండ మనునివి మొదలైనవె విశ్వపర్యాయ నామంబులగు. మరియు సూక్ష్మశరీర వ్యష్టభిమాని ప్రాతిభాసిక జీవుండు, స్వప్న కల్పితుండనునివి మొదలయినవె తైజసుని పర్యాయ నామంబులు. మరియు కారణశరీర వ్యష్టభిమాని, అవిద్యోపాధికుండు, కార్యోపాధికుండనునవి మొదలయినవె ప్రాజ్ఞుని పర్యాయ నామంబులు.

28. ఆత్మత్రయం

జీవాత్మ, అంతరాత్మ, పరమాత్ములనెడివె ఆత్మత్రయంబు. వాటియందు తప్తాయః పిండంబువలెనె దేహంబులతోడ సంబంధములచె సకల సంసార వ్యవహారంబు గల యతండె జీవాత్మయగు. కమల పత్రోదకంబువలెనె జీవుని సంసారంబు పొందియు, పొందని యతండె అంతరాత్ముండు. లోక వ్యవహారంబునకు సూర్యుండెట్లట్లు జీవాంతరాత్ముల వ్యావహారిక సాక్షియె పరమాత్మయనదగు.

29. సంసారకల్పన

జలంబున సూర్యుండు గదలెనన్నట్లు, నదియందు ఓడ నడిచినయడ తీరమందలి తరువులందు చలంబు దోచినట్లు, మేఘచయంబుల ధావనంబు

చంద్రునిదన్నట్లు, గవాక్షత సూర్యాతపంబున హస్త చలనంబుచె ఆతప చలనంబనినట్లు, దేహ జనన మరణంబులు ఆత్మునికన్నట్లు నిర్వికారుండగు నాత్మునకు దేహోద్యుపాధులచేనైన జీవావస్థయే సంసార వ్యవహారంబు.

30. ఈశ్వర నామరూప వ్యవహారం

ఈశ్వరుండె విరాట్పురుష, హిరణ్యగర్భ, అంతర్యాములని త్రివిధుండె యుండు. వానిలో స్థూల శరీర సమష్టభిమాని, వైశ్వానరుండను నిదియాదిగా గల్గినవె విరాట్పురుషుని పర్యాయ నామంబులు. లింగశరీర సమష్టభిమాని, మహాప్రాణుండు, సూత్రాత్మకుండను నివి మొదలయినవె హిరణ్యగర్భుని పర్యాయ నామంబులు. కారణశరీర సమష్టభిమాని, అజ్ఞానోపహి తచైతన్యుండు, కారణోపాధికుండు, మాయోపాధికుండు, మాయాభాసుండు, మాయావి, జగద్యోని, ఆనందమయుండు, అక్షరుండు, అవ్యక్తుండు, అవ్యాకృతుండు, శబల బ్రహ్మంబు, సగుణ బ్రహ్మంబు, పరముండు, పరదేవత, తత్పద ముఖ్యార్థుండను నివి మొదలయినవె అంతర్యామి పర్యాయ నామంబులు. ఈశ్వరుని త్రివిధత్వంబునందు దృష్టాంతంబెట్లనిన, ఎట్లు చిత్రపటంబు ద్రవ్యాంతర సంబంధంబు లేకయుండ తానె ధౌతమనిపించుకొను చరిచేత ననులేపనంబుగావించిన ఘట్టితంబనబడు. నీలీమయాకృతులచె లాంఛితమనదగు. పిదప యధాయోగ్యంబైన వర్ణ పూరణంబులచేత రంజితమనదగు. అట్లు పరబ్రహ్మంబు మొదలు మాయా తత్కార్య రహితుండనునతండె చిత్తన వెలుంగుచుండు.

మరియు సర్వ కారణంబైన మాయోపాధిచేత అంతర్యామి యనుపించుకొనును. అవ్యక్తంబై అపంచీకృత భూతకార్యంబైన సూక్ష్మసమష్ట్య పాధిచె సూత్రాత్మకుం డనిపించుకొనును. పిదప వ్యక్తంబైన

పంచీకరింపబడిన భూతకార్యరూప స్థూలశరీర సమష్ట్యపాధిచె విరాట్టనుపించుకొనును. మరి యిచట బ్రహ్మాంబునకు చిత్రపట దృష్టాంతంబు చెప్ప చిత్రంబులేవేవనిన విరించ్యాది తృణాంతంబగు చేతన ప్రాణులును గిరి నద్యా ద్యచేతన విషయంబులైన జడాజడ రూపంబగు జగత్తె చిత్ర దృష్టాంతంబగు. మరియు పారమార్థికంబైన చిద్రూపాద్వయ బ్రహ్మాంబునందు మిథ్యాత్మక బహు చేతనాచేతన జగత్తుదోచు టెట్లనిన యట్లు చిత్రంబులో వ్రాయంబడిన మనుష్యులు కట్టికప్పిన నానావర్ణోపేతంబైన శీతాదినివృత్తిని చేయ నసమర్థంబైన వస్త్రాభాసంబులు ఏకాకారమైన శీతాది పరిహారకంబై తధ్యంబైన ఆ యాధార పటంబుతో సదృశంబులైయుండు. ఆ చిత్రంబునంగల గిరి నద్యాదులకా చిత్రాధారపటంబుతోడ పోలిక ఘటంపనేరదు. ఆ విధంబుననే చిద్రూప బ్రహ్మాంబునందు భిన్న భిన్నంబుగా దోచుచుండెడి వ్యావహారిక జీవులె చిత్తునందు పోలికెగలిగి చిదాభాస చేతనలనబడిరి. చిత్తునందు పోలికె ఘటించని మృత్తిక మొదలైనవె జడరూపంబు లౌటచెత చేతనా చేత నాత్మకజగత్తు చిద్రూప బ్రహ్మాంబునందె కల్పితంబని తెలియంబలికె.

31. ఈశ్వర ముఖ్యగుణములు

సర్వజ్ఞత్వ, సర్వేశ్వరత్వ, సర్వనియంతృత్వ, సర్వాంతర్యామిత్వ, సర్వాత్మకత్వ, సర్వశక్తిత్వాదులే యీశ్వరుని ముఖ్య గుణంబులు. కర్తృత్వ, అకర్తృత్వ, అన్యధాకర్తృత్వంబనెడిదె యీశ్వరుని ప్రభుత్వ సామర్థ్యత్రయంబు.

32. ఈశ్వరుని పంచకృత్యములు

సృష్టి, స్థితి, సంహార, నియామన, అనుప్రవేశంబులను నివె యీశ్వరుని పంచకృత్యంబులు. మరియు నిర్వికారత్వంబు చేత, నద్వితీయ్య

బ్రహ్మాస్వరూపంబైన యీశ్వరుని యందు సృష్ట్యాది బహుకృత్యం బెట్లు ఘటించుననిన, యట్లుసూర్యుండు యిచ్ఛాయత్నాదికంబులేక తనవృష కిరణంబులచేత వృష్టిరూప జలంబు గురిపించి, ఆ జలంబునందు ప్రతిబింబ రూపంబుచేతనె ప్రవేశించి, మేఘాదికంబుచె ఆ జల ప్రతిబింబంబును మరుగుజేసి, హిమకిరణాదులచేత జల ప్రతిబింబంబు దడసి ఉష్ణకిరణంబులచేత ఆ జలంబులబీల్చి, తన ప్రతిబింబంబు తనలో గల్పు కొనునట్లు మహేశ్వరుండు తనమాయా శక్తితో గూడి చిత్రధానత్వంబుచె నిమిత్త కారణంబై, జడ ప్రధానత్వంబుచేత ఉపాదాన కారణంబుండనిపించి, బుద్ధ్యాదికార్యంబుల సృజించి, జీవరూపంబుచేత తానె ప్రవేశించి, కర్మంబుచే భోక్తృ వనిపించి, నియామక శక్తి చేత నాభోగ్య భోక్తృవుల నియమించి, రుద్రరూపంబుచేత నట్టికార్యం బుపసంహరించి, మరి శృత్యాచార్య రూపంబుచే జీవుని తనలో నైక్యంబు గావించికొనుననుటె సత్యంబగు.

33. రూపద్వయం

సమిష్టి, వ్యష్టియను నివే జీవేశ్వర విభాగోపాయ ద్వయంబు. వాటియందు అనేక వృక్షంబులు గల వనంబొక్కటె యని తెలియునట్లు అనేక జీవుల తన ఆత్మయను యభిమానం బీశ్వరునకు సమిష్టిరూపంబగు. ఇది యొక్క వృక్షం బిదియొక్క వృక్షంబని భిన్న భిన్నంబులుగా లక్షించినట్లుల ప్రత్యేక ప్రత్యేక దేహాభిమానంబె జీవునకు వ్యష్టిరూపంబగు.

34. కూటస్థ పర్యాయ నామములు

విశ్వాది జీవత్రయాధిష్ఠాన చైతన్యంబు, తురీయ్యంబు, స్వయంశబ్దార్థంబు, సాక్షియు, పారమార్థిక జీవుండు, త్వంపదస్థానార్థంబు

అనునివి మొదలయినవే కూటస్థపర్యాయ నామంబులు.

35. బ్రహ్మ యొక్క పర్యాయ నామములు

అంతర్యామి, ముఖ్యేష్వరత్రయాధిష్ఠాత్మ, పరబ్రహ్మంబు, పరమాత్మ, సర్వాధిష్ఠాత్మ, విశుద్ధచిత్తు, తత్పద లక్ష్యార్థంబను నివి యాదిగా గల్గినవే బ్రహ్మ పర్యాయ నామంబులు.

36. దృగ్వివేకం

మృత్తిక యొక్కటె నామరూపంబులచేత ఘటాది బహుభేదంబైనట్లు, దీపమొక్కటె ఘటాది వివరంబులచేత బహుత్వంబు గల్గియున్నట్లు, మారుత మొక్కటె వంశరంధ్రంబుల మధురమంద్రాది విభిన్నంబైనట్లు, స్వరమొక్కటె గాయకుని కరణవృత్తి చేత నానారాగంబైనట్లు, గగన మొక్కటె గృహోద్యుపాధిచె యనేకంబైనట్లు, ధ్వని యొక్క వాద్యభేదంబుచే యనేకంబైనయట్లు, సువర్ణ మొక్కటె వాచాభ్యుంబుచే కటకమకుటాది బహుభూషణంబైన యట్లు, జలమొక్కటె వాయువశంబున ఫేనతరంగాది సముదాయంబైనట్లు, సభయొకటె కడళీమండాది ఛిద్రంబులందు కరితురగాది విచిత్రంబుగా దోచినట్లు, రవిచంద్రాదులు జలకుంభాదులందు అనేకులై దోచినట్లు, లెక్కవక్కటె బహు బిందువులచేత దశశత సహస్రాదులయినట్లు, చిత్తొక్కటియందు పూర్వోక్త జీవేశ్వరాది ఖేద వ్యవహారంబులు కల్గెననునివి మొదలైనవె దృగ్వివేకంబని తెలియందగును.

37. దృశ్యవివేకం

అనాదిగా చంద్రునికళంకంబు చంద్రునె కమ్మి చంద్రుని యాచ్ఛాదనంబు చాయనోపక చంద్రునిచె తానె వెలుంగుచు యుండునట్లు. నన్ను నేనెరుంగ నను లోకప్రసిద్ధమైన వ్యవహారంబు తోచక స్ఫోటకాది

కార్యగమ్యయై అందు ఆత్ముని నమ్మి ఆత్ముని ఆచ్ఛాదింపకనె ఆత్మునిచె తెలిపింప చేసుకొనుచూ నుండుగావున యట్లు, అగ్ని యొక్క దాహక శక్తి మరి మణిమంత్రాది ప్రయోగంబుచేత తానె బంధింపబడు చుండుట వల్ల అగ్ని స్వరూపంబుగాక అగ్నిని విడిచి తోచక స్ఫోటకాది కార్యగమ్యయై యుండునట్లు, బ్రహ్మస్వరూపంబుగాకయు బ్రహ్మ విలక్షణంబుగా దోచక వియదాది కార్యగమ్యంబై అఘటితఘటనా సమర్థంబై సర్వానర్థంబునకు కారణంబైయుండునదె దృశ్యరూపమాయాశక్తి యనందగు.

38. మాయాలక్షణ పంచకం

అసత్, జడ, దుఃఖ, అనిత్య, ఖండితంబులనెడివె మాయా పంచలక్షణంబులు. వాటి యందు శశ విషాణాదికంబె అసద్రూపంబు, పాషాణాదులె జడరూపంబు, రజస్తమోమయంబైన బుద్ధి యొక్క ఘోర మూఢవృత్త్యాదులె దుఃఖరూపములు, వుండిపోయ్యెడి దేహోదులె అనిత్య రూపము, కాలపరిచ్ఛేదాదులె ఖండిత రూపమనందగు.

39. మాయా నిర్వాచ్య నవప్రకారం

భిన్న, భిన్నాభిన్న, అభిన్న, సత్తు, అసత్తు, సదసత్తు, సావయవ, నిరవయవ, సావయవనిరవయవంబును కాదనుటె మాయా నిర్వాచ్య నవప్రకారంబులు. మరియు మాయయే లోకసంబంధజ్ఞాన యుక్తి సంబంధజ్ఞాన, శృతీసంబంధజ్ఞానములను జ్ఞానత్రయంబుచేత క్రమంబుగా గగన కుసుమంబట్ల తుచ్ఛంబనదగి. శుక్తికారజితం బట్ల నిర్వాచ్యంబై, ఆత్మునియట్లు నిత్యంబనబడు.

40. మాయానామపంచకం

తమస్సు, మాయ, మోహం, అవిద్య, అన్యతాత్మిక యనునివె మాయాపంచకంబు. వాటియందు జీవచైతన్యం బాఛ్చాదించుట చేత తమస్సుఅనబడు. జగద్రూపంబై అన్యథా తోచుటకు కారణంబగుటచే మాయయనబడు. ఆ తోచిన జగత్తునందు శుక్తి రజితాది విపరీత జ్ఞానంబు బుట్టించుటచేత మోహమనిపించుకొనును. విద్య నష్టంబగు గావున అవిద్యయనంబడు. సద్రూపంబునకంటె అన్యంబౌట అన్యతాత్మిక యనదగు. మరియు సంకోచ వికాసంబులనునివె మాయాధర్మద్వయంబు. వాటియందు యట్లు చిత్రపటంబు తన ప్రసరణంబుచేత చిత్రంబుల గనుపింపంజేసి సంకోచంబుచేత చిత్రంబుల తిరోధానంబు చేయునట్లు మాయ తన వికాస ధర్మంబుచే ప్రపంచ విస్తారంబు జూపి సంకోచ ధర్మంబుచే నది యడంగించుచు నుండును.

41. మాయాగుణద్వయం

స్వతంత్ర, అస్వతంత్రతయను రెండు మాయాగుణంబులు. వాటియందు మాయ మిథ్యయౌటచేతను, సద్రూపచైతన్యంబు విడిచితోచుటకు సమర్థంబుగాదు గావున అస్వతంత్రయైయుండు. సాక్షికుడైన యసంగమ యుండగు నాత్ముని జీవాది ప్రపంచమయునిగా జేయుటె స్వతంత్రయనదగు మరియు మిథ్యయనుటెట్లనిన గగన కుసుమంబట్ల సర్వదా శూన్యంబనుటగాదు. మరి యెట్లనిన స్వప్న గజంబువలె దోచుచు విచారా బాధితంబగు నెద మిథ్యయనదగు.

42. మాయావృత్తిత్రయం

విశుద్ధ సత్వరూపమాయ, మలిన సత్వరూపావిద్య, తమః ప్రధానరూప ప్రకృతియనునివి మాయావృత్తి త్రయంబు. వాటియందు

మాయయె సుప్తియందు పరబ్రహ్మంబుతోడ నధ్యాసైక్యంబై యుండి, స్వప్న జాగ్రత్తులయందు కించిదాద్య వస్తలంబొందు చున్నప్పుడా బ్రహ్మచైతన్యంబు దానియందు ప్రతిఫలించి, సర్వజ్ఞత్వాదిగుణ విశిష్టచైతన్యంబైన యీశ్వరుం డనుపించి, ప్రతిపదంబున ప్రేరయితనుపించుకొనుట చేతను, ఆ మాయ ఈశ్వరున కుపాధియైయు, అమోహకారణి యనుపించు కొనియుండు. మరియు నా యవిద్యయె నానాత్వంబుచేత భోక్తృవైన పశు పదార్థంబునదగిన జీవుల కుపాధియై మోహింపజేయు చుండును. మరియు నాప్రకృతియె భోగ్యాత్మకత్వంబుచేత పాశపదార్థంబునదగి, గుణత్రయ సమానావస్థచే యుండి, అవిద్యయందు ప్రవేశించి యుండెడు జీవుల భోగార్థంబుగా సకల కార్యంబౌటకై యీశ్వరసన్నిధాన క్షణమాత్రంబుచే చలరేగి, మొదలు కాలతత్త్వంబు వడశి, మీద నాకాలవశంబుచే పరిణమించి, మహత్తత్త్వమను పించుకొను నమ్మహత్తత్త్వ మెట్లనిన విత్తిన విత్తనంబు అంకురింపక పూర్వ రూపంబును గాక వుఛూనావస్థం బొందుచందంబున కారణ ప్రకృతి గాకనె కరణంబు అయిన యహంకారంబునుం గాక మిథ్యాజ్ఞాన నిర్వికల్ప రూపంబుచే మధ్యావస్థయనబడు. మరియు నమ్మహత్తత్త్వంబుచేత గుణభేదంబు గలిగి మిథ్యాజ్ఞాన సవికల్ప రూపంబైన ప్రథమాధ్యాసంబున నొప్పెడి మూలాహంకారంబు జెనించుచుండు.

43. గుణత్రయం

సత్వగుణ, రజోగుణ, తమోగుణంబులనెడిదె గుణత్రయంబు. ప్రకాశ, ప్రవృత్తి, మోహంబులనునివె సత్వాదిగుణరూపంబులు. వైకారిక, తైజస, భూతాదులనునివి సత్వాది గుణపర్యాయ నామంబులు. వాటియందు సత్వగుణంబుచే మానసాద్యంతఃకరణంబులును శ్రోత్రాది జ్ఞానేంద్రియ పంచకంబును గలిగె. రజోగుణంబున వాగాదికర్మేంద్రియ పంచకంబును

ప్రాణాదివాయు పంచకంబునుంబుట్టె. తమోగుణంబుచే ఆకాశాది భూత పంచకంబుదయించె. భూతంబుల పంచీకరణ మేళనంబుచె బ్రహ్మాండ భువన శరీర ఘటాది విషయంబులుం జనించె.

44. ఇంద్రియములు

మానసాద్యంతఃకరణంబులకు క్రమంబుగా విషయంబుల తలంచుట, నిశ్చయించుట, అభిమానించుట, అవధరించుట యనుటె వ్యాపారంబులు. చంద్ర, చతుర్ముఖ, క్షేత్రజ్ఞ, త్రిపురాంతకులె అధి దేవతలు హృదయాది గోళకంబులె స్థానంబులు. శ్రోత్రాది జ్ఞానేంద్రియంబులకు క్రమంబుగా శబ్దాది విషయంబుల వినుట సోకుట, రుచించుట, వాసనగొనుటలె వ్యాపారంబులు. దిక్, మారుత, మిత్ర, వరుణ, అశ్వినులె అధి దేవతలు. కణాదిగోళకంబులె స్థానంబులు. శ్రోత్రాదీంద్రియములకు బాహ్యంబుల యందు విషయంబుల గ్రహించునట్ల అంగుళిచేత శ్రోత్రంబులు మూయగా ప్రాణవాయువు జఠరాగ్ని యందు గల శబ్ద గ్రహణంబును, నేత్రంబులు మూయగా లోపలి యంధకార రూపంబు గ్రహించుటయు, అన్నపాన స్వీకారముల యందు ఉష్ణ శీతస్పర్శనంబున గ్రహణంబును, ఉద్ధారణంబై నపుడు రసగంధ గ్రహణంబును, అంతర శబ్దాది విషయ గ్రహణంబులు గలదనుటె సిద్ధంబు. మరియు వాగాది కర్మేంద్రియంబులకు క్రమంబుగా పలుకుట, పట్టుట, నడచుట, విడచుట, ఆనందంబు బుట్టించుట యనునవి యీ వ్యాపారంబులు. అగ్ని, ఇంద్ర, హరి, మృత్యు, ప్రజేశ్వరులనువారధిదేవతలు. ముఖాది గోళకంబులె స్థానంబులగు. అంతః కరణ జ్ఞానేంద్రియ కర్మేంద్రియంబులను నివి చతుర్థశ ఆధ్యాత్మికంబులు. వాటి విషయంబులె అధి భౌతికంబులు. వాటి యధిదేవతలె ఆధి దైవతంబులని తెలియందగు. మరియు నింద్రియాది దైవతంబులె

విరాట్పురుషుని ఇంద్రియంబులు. ఆ ఇంద్రియంబులె హిరణ్య గర్భునిశరీరంబు. ఆ శరీరంబే తమో రూపంబై అంతర్యామియై కారణంబైయుండు.

45. వాయువులు

ప్రాణవాయువు హృదయ స్థానంబున నుండి వుచ్ఛ్వాస నిశ్వాసంబులు జేయు. ఆపాన వాయువు గుదస్థానంబుననుండి మలమూత్రంబులం త్యజింపుచుండు. సమాన వాయువు నాభిస్థానంబున నుండి భుజించిన యన్నరసంబు సర్వాంగంబులకుం పంచిపెట్టు. ఉదాన వాయువు కంఠస్థానంబున నుండి వుచ్ఛ్వాస నిశ్వాసంబులచె ఉద్ధారంబు జేయుచుండు. వ్యానవాయువు సర్వాంగంబుల యందుండి దేహంబు ధరియించి యుండు. పిదప నాగ వాయువుచె దేహంబు బిగువుడుపుట, ఆవలించుట గలుగును. కూర్మవాయువుచే త్రేన్సు వెక్కిళ్ళు గలుగును. కృకర వాయువుచే తుమ్ము దగ్గులు గల్గును. దేవదత్తవాయువుచే నవ్వు, మాటయు గలుగును. ధనంజయ వాయువుచే శోక రాగంబగు. నా ధనుంజయ వాయువు మృతంబైన అయిదునాళ్ళు విడవకయుండి దేహంబుబ్బి బగలంజేసి పోవును. మరియు నాగాది వాయువులు బాహ్యవాయులనదగి, వాగాది కర్మేంద్రియ చేష్టా హేతువు లయ్యుండు, ప్రాణాదివాయువులె శ్రోత్రాది జ్ఞానేంద్రియ చేష్టా హితువులయ్యుండు. వైరంభ, ముఖ్య, ప్రభంజన, అంతర్యామి సౌజ్ఞలు గల నాల్గు జీవసంబంధమైన వాయువుల మానసాద్యంతఃకరణ చేష్టకారణంబై యుండు.

46. భూతంబులు

పూర్వోక్త భూతంబులకు క్రమంబుగా ధారణ, పిండీకరణ, పాక, వ్యూహ, అవకాశంబులను నివి వ్యాపారంబులు. బ్రహ్మ విష్ణు రుద్ర యీశ్వర

సదాశివులను వారలధి దేవతులు. గంధాదులె గుణంబులు. మరియు నా భూత గుణంబులయందు ఆకాశంబులకు నొక్క గుణంబు, వాయువునకు రెండు, అగ్నికి మూడు, వుదకంబునకునాల్గు, భూమి కైదు గుణంబులు. వాటిభేదంబులెట్లనిన ఆకాశంబునకు ప్రతిధ్వని గుణంబొక్కటి. వాయువునకు విస్సును శబ్దంబును, వుష్ణ శీత స్పర్శన మనెడి గుణంబులు రెండు. అగ్నికి భుగభుగన శబ్దంబు, వుష్ణ స్పర్శ, ప్రభా రూపంబులను గుణంబులు మూడు. జలంబునకు బుకబుకను శబ్దంబు, శీత స్పర్శ, శ్వేత రూప, మధుర రసంబులను గుణంబులునాల్గు. భూమికి గడగడను శబ్దంబు, కఠిన స్పర్శ, నీలాది విచిత్రరూపు, మధురావ్లాది నానా రసంబులు, సుగంధ దుర్గంధములనెడి గుణంబులు ఐదు.

47. త్రివుటి

ఇట్లు విభాగించి చెప్పి, పిదప జ్ఞాతృ జ్ఞాన జ్ఞేయంబులనునివి త్రివుటి యనదగు. వాటియందు మూలాహంకారంబునందు ప్రతిఫలించిన జీవ చైతన్యంబె జ్ఞాతృవనబడు. మనంబునందు ప్రతిఫలించిన జీవ చైతన్యంబె జ్ఞానమనబడు. భూత భౌతిక విషయంబులె జ్ఞేయమనబడు. మరి యిచట మనస్సె యిరువది నాల్గు తత్త్వంబులు. మూలాహంకారంబె యిరువదైదోదగు. అహంకార గత చిదాభాసజీవుండె షడ్వింశకుండగును. మాయోపాధికుండైన యీశ్వరుండె సప్తవింశకుండనబడు. ఆ యహంకార జీవులకు అధిష్ఠానమైన కూటస్థుండె అష్టవింశకుండనబడు. ఆ మాయా యీశ్వరుల కధిష్ఠానమైన బ్రహ్మాంబె యిరువైతొమ్మిదో దగును.

48. ప్రకృతి కార్యోదయధ్వయం

ప్రకృతిచే కార్యోదయంబెట్లనిన క్రమసృష్టియని, యుగవత్సృష్టియని ద్విప్రకారంబులు. వాటియందు మూల ప్రకృతిచేత మహత్తత్త్వంబు

అహంకారంబు తన్మాత్రపంచకంబులను నివి సప్త ప్రకృతులు. వాటిచే పంచభూతముల యందున బ్రహ్మాండ దేహ ఘటాది ప్రపంచోదయంబె క్రమసృష్టియనదగు. నిస్తరంగ సముద్రమందు వొక్కకాలంబున వాయువశంబుచే విచిత్ర ఫేన తరంగ బుద్బుదాదు లుదయించినట్లు సచ్చిదానందాత్మక బ్రహ్మాంబునందు మాయామయి నామరూప ప్రసరంబును, యుగ వత్సృష్టి యగు. ఈ ద్వివిధంబును శృతిసిద్ధంబొటచే నిశ్చయంబగు. అతిరోహిత బ్రహ్మస్వరూపుండగుటచే వికారంబులేని యీశ్వరునిచేత జడ ప్రకృతియందు కార్యోదయంబెట్లనిన యిచ్చాదికంబులేని సూర్యునిచే యత్నాదికంబులేని సూర్యకాంతంబునందు వహ్నియుద్భవించినట్లు పరశివునిచాత ప్రకృతియందు మహదాది కార్యోదయంబునకు విరోధంబు లేదు.

49. మాయాకార్యోదయ చతుష్టయం

వృత్తి, పరిణామ, ఆరంభ, వివర్తములని కార్యోదయంబు చతుర్విధంబైయుండు. వాటికి పట కుటీ భావ, క్షీరద ధ్యాకార, తంతు పట న్యాయ, రజ్జు సర్ప న్యాయంబులను నివిక్రమంబుగా దృష్టాంత చతుష్టయంబగు. రజ్జు సర్ప, స్తాణు చోర, స్వప్నేంద్రజాల, గంధర్వనగర, శుక్తికా రజిత, నీల నభో, మరీచికా జలంబులను నివి మొదలుగా గల్గినవె సద్రూప వస్తువందు మిథ్యావస్తు కల్పనంబునకు దృష్టాంతంబులగు. మరియు నిచట నిర్వికార స్వరూపంబుచేత అద్వయుండగు ఆత్మనియందు మిథ్యా వస్తు కల్పితంబెట్లనిన.

మొదలు భ్రాంతియవ్వనికి తోచెననిన వినుము. ఒకానొక యతీశ్వరునకు సతి పతి రతి కాంక్షయను త్రివిధ రూప స్వప్నంబేక కాలంబున

దోచగా నందుచే నతనికి యే హానియు లేనియట్లు సాక్షికుండగు యాత్మునియందు గుణత్రయాత్మక ప్రకృతీ భ్రాంతినొందు జ్ఞాతృ భ్రాంతి, జ్ఞాన భ్రాంతి, విషయ జ్ఞేయము లనెడి త్రిపుటీమయ ప్రపంచబేక కాలంబునందె కల్పితంబైనను, ఆత్మునకు నే హానియు లేదనుట నిశ్చయంబు.

50. విషయత్రయం

ఈశ్వరునిచె స్పష్టంబగు మాయామయ వ్యోమాది ప్రపంచంబు తన స్వరూపంబుచేత నొక చందంబున నుండు దానియందు జీవుని బుద్ధి వృద్ధి కల్పితంబైన వేరొక్క భోగ్య స్వరూపంబై ప్రీతివిషయంబని, ద్వేషవిషయంబని, ఉపేక్షా విషయంబని త్రివిధంబైయుండు. వాటియందు వనితాది విషయంబై ప్రీతి విషయంబగు. వ్యాఘ్రాదికములే ద్వేషవిషయములగు. వీధి తృణాదులే ఉపేక్షా విషయంబనదగు. మరి యా విషయంబుండొక్కటియందు యీశ్వర నిర్మితంబైన ఏకాకారత్వంబును, జీవకల్పితంబైన యనేకాకారత్వంబును యుండునందుకు దృష్టాంతంబెట్లనిన, యీశ్వర నిర్మితంబులైన రత్నాది వస్తువులు తానొక్క ప్రకారంబుగా నుండుచుండు. మరిభోక్తృవుల బుద్ధి వృత్తి కల్పిత, నానాత్వంబుచే నా రత్నాదికంబై తమ్ము బొందు పురుషునకు ప్రీతి విషయంబగుచుండు. బొందనివారికి ద్వేషవిషయమగు. విరక్తుండగు వానికి ఉపేక్షావిషయంబగు. మరియు నీశ్వర నిర్మిత వస్తు రూప మొక్క ప్రకారంబుగా నుండియు జీవునిచే కల్పితంబైన భోగ్యత్వాకారంబునందు నానా ప్రకారమై యొప్పునది యభివ్యక్తంబు జేయుటకింకొక్క దృష్టాంతంబెట్లనిన, పితృజన్యమగు నొకానొక స్త్రీయొక్క మాంసమయంబైన రూపంబొక్క విధంబుగా నుండియు ఆ స్త్రీయు భోక్తృవుల బుద్ధి కల్పితాకారంబులచేత తండ్రికి కూతురన పతికి సతియన, సుతునకు తల్లియన, మామకు కోడలనినట్లు బహువిధత్య మగుచుండు సర్వ విషయంబులు

యీశ్వర నిర్మితంబున నేకాకారమగు. జీవనిర్మితంబున అనేకాకారంబులచే నిట్లగు. వాటియందు యీశ్వర నిర్మిత ప్రపంచంబు బాధకంబుగాదు గావున, గురుశాస్త్రాది రూపంబులచే మోక్షసాధనం బయ్యు తనచే విడువ నశక్యంబై యుండునది.

51. ప్రపంచద్వయం

జీవకల్పిత ప్రపంచంబై బంధకరంబౌటచే ముముక్షువులచేత విడువదగినదై శాస్త్రీయ్య ప్రపంచంబని ఆశాస్త్రీయ్య ప్రపంచంబని ద్వివిధంబైయుండు. అయ్యుశాస్త్రీయ్య ప్రపంచంబై బంధకంబు. గావున తీవ్రంబని, మందంబని రెండు తెరంగులగు.

అందు ఆత్మ బ్రహ్మవిచారంబై శాస్త్రీయ్య ప్రపంచంబనబడు. కామ క్రోధాదులే తీవ్ర ప్రపంచంబనదగు. మనఃకల్పిత రాజస తామసాదులే మంద ప్రపంచంబనదగు. ఇట్లు జీవకల్పిత త్రివిధ ప్రపంచంబునందు శాస్త్రీయ్య ప్రపంచంబై విచారజ్ఞాన సాధనంబుచేత ఆత్మ సాక్షాత్కారంబైన యనంతరంబున విడువందగు ఆశాస్త్రీయ్య రూపంబులైన తీవ్ర మందంబులను వుభయ ప్రపంచంబులను ఆత్మ సాక్షాత్కారంబునకు విరోధంబులు గావున, జ్ఞానాభ్యాసంబునకు పూర్వంబై విడువందగు. మరియు నయ్యుభయంబును బ్రహ్మ సాక్షాత్కారంబైనంతట మోక్షసిద్ధుర్థంబుగా సర్వదా విడువతగుననుటే రహస్యార్థంబగు.

52. ఉపాధిత్రయం

అవిచ్ఛిన్నోపాధి, ప్రతిబింబోపాధి, అధ్యాసోపాధులనునివె ఉపాధిత్రయంబగు. వాటియందు ప్రత్యగాత్మునకు సుషుప్తి రూపావిద్యయే అవిచ్ఛిన్నోపాధియనదగు. తత్కార్యమైన బుద్ధి యందు ఆత్మ ప్రతిఫలించుటే

ప్రతిబింబోపాధియనదగు. బుద్ధి గత సుఖదుఖాదుల ఆత్ముండనుభవించి నట్లుండుటె అధ్యాసోపాధియనదగు. మరియు నది కానిదాని యందదియను బుద్ధియె శుక్తికా రజిత దృష్టాంతంబుచేత అధ్యాస లక్షణంబగు. ఆ యధ్యాసంబె మిథ్యాసంబని, యితరాధ్యాసంబని, యితరేతరాధ్యాసంబని, సత్యాధ్యాసంబని చతుర్విధంబై యుండు. వాటియందు అగ్ని సంపర్కంబుచేత జలంబున కుష్టంబు గల్గినట్లు ప్రత్యగాత్మని సన్నిధిచె క్రమంబుగా సంచరించుట, చూచుట, తలంచుట, తెలియుటలను శక్తి గలుగుటచె న్సాలశరీరంబె మిథ్యాధ్యాసంబనదగు. ఇంద్రియ వగంబె యితరాధ్యాసంబననగు. అంతఃకరణంబె యితరేతరాధ్యాసంబనబడు. మూలాహంకారంబె సత్యాధ్యాసం బనబడు. మరియును, అహం యనుటచేత ప్రత్యగాత్మాహంకారంబులకు రజ్జు నర్పంబన్నట్లు నిరుపాధి కాధ్యాసంబనిపించును. అహంకర్త యనుటచేత అహంకార ధర్మాత్ములకు రక్తస్పటికంబన్నట్లు సోపాధికాధ్యాసమనదగు. ఇచ్ఛామ్యహం అనుటచేత అహంకార ధర్మాత్ములకు ప్రవాహజల పతిత పతంగ ప్రతిబింబంబువలనె తద్ధర్మ తాధ్యాసమనదగు, కుటుంబవాసహం యనుటచేత ఆత్మపుత్రాదులకు నౌకాస్తిత వ్యవహారంబువలెనే సంబంధ మాత్రా ధ్యాసమనబడు. ఇట్లధ్యాసంబులచేతనే నిర్వికారుండగు నాత్మనకు సంసార కల్పనయగు.

53. పంచావస్థలు

జాగరణ, స్వప్న, సుషుప్తి, తురీయ్య, తురీయ్యాతీతంబులనెడివె పంచావస్థలు. వాటియందు స్థూల పంచభూత, దశేంద్రియ, ప్రాణపంచక, అంతఃకరణ చతుష్టయంబులను చతుర్వింశతి తత్వాత్మక స్థూల శరీరంబునందు, సత్వగుణంబు అకారాక్షరంబు, విష్ణువధి దేవత, లోచనస్తానంబు. హృదయ కమలాష్టదళ గతుల చేతను విశ్వజీవుండు

విరాట్సంజ్ఞికుండగు నీశ్వరుండును నొక్కటియైగూడి వనితాది విషయభోగంబులను సకల కరణ సామగ్రిచేత ననుభవించు చుండుటే జాగ్రదావస్థయనదగు. మరి యా చతుర్వింశతి తత్త్వంబులందు స్థూలభూతంబులైదును, చిత్తబుద్ధులనునివి రెండును దక్క తక్కిన సప్తదశ తత్త్వరూప సూక్ష్మతనువు నందు రజోగుణంబు ఉకారాక్షరంబు. బ్రహ్మాధి దేవత, కంఠస్తానంబు, హృత్కమలకర్ణికా గతులచేత తైజస జీవుండును సూత్రాత్మక సౌంజ్ఞికుండగు నీశ్వరుండును నొక్కటై జాగ్రద్వాసనా విషయ భోగంబుల మనంబున కరణంబుచేత ననుభవించుచుండుటె స్వాప్నావస్థ యనదగు. మరియు మేయుచున్న పిల్లల రెక్కల జేర్చుకొని నిద్రించు కుక్కుటంబు చందంబున, సమస్త కార్యంబులు లోగొని తత్సంసార సహితంబుగా ఆత్మాశ్రయంబునందు నిరవస్థచే నుండెడి ప్రకృతిరూప కారణ దేహంబునందు తమోగుణంబు మకారాక్షరంబు, రుద్రుండధిదేవత. హృదయ స్థానంబు, తత్కమలకర్ణికా మధ్య గతులచే ప్రాజ్ఞ జీవుండును, అంతర్యామి సంజ్ఞికుండగు నీశ్వరుని తోడంగూడి బ్రహ్మానంద విషయ భోగంబును మాయావృత్తి యను సూక్ష్మకరణంబుచేత ననుభవించు చుండుటె సుషుప్తవస్థనదగు. మరియు నీ జాగ్రదాద్యవస్థలకు అవస్థాత్రయ, ధామత్రయ, స్థానత్రయ, పురత్రయ అవస్థలను నివి పర్యాయ నామంబులు. మరియు నా జాగ్రదవస్థయందె తత్కమలంబు విడిచి, మనో వ్యాపారంబుమాని, పరమాత్ముని చింతనంబు జేయుటె తురీయ్యావస్థ యనదగు. మరియు ఆత్మయందె మనసు మగ్నవై యుండుటె తురియ్యాతీతావస్థ యనబడు. మరియు నీ అవస్థలందు స్థావరంబులకు సుప్తి, పశ్వాదులకు స్వప్న సుషుప్తులు, దేవతలకు జాగ్రత్తు, మనుష్యులకు అవస్థాత్రయంబు, ఉన్మత్తులకు తురియ్యంబు, యోగులకు తురియ్యాతీతంబు

గలవు. వీటియందు మొదటి మూడవస్థలె మనుష్యులకు తమకుతామె గలిగియుండి సంసారాత్మకంబై యుండు. తక్కిన రెండవస్థలె యోగాభ్యాస బలంబుచే జనియించి ముక్తి సాధనంబులయి యుండు. మరియు అవస్థలయందు అవస్థాంతరంబు లేదు గావున కాల దేశాదుల నియమంబు లేదు గావున మిథ్యాభూతంబులగు వాటియం దనుస్మాతుండై యడలే కెరుంగుచుండెడి నిజతుర్యుండగు ఆత్మ సత్యంబగు. మరియు నాజాగ్రత్స్వప్నంబుల యందు యెరుక గల్గుటే ప్రసిద్ధంబు. ఆ సుషుప్తి యందెరుక లేదనుటకు మేల్కొన్నప్పుడు నేనేమియెరుంగక యుంటినని సుఖంబుగా నిద్రబోయితి ననెడి స్మరణ ద్వయం బనుభవంబులేకనే పుట్టదనెడి ఆర్థాపత్తి ప్రమాణంబుచేత సుషుప్తి యందు ఆత్ముండు సమస్త ఘటాది రూపంబులలో గొనిన అంధకారంబును చక్షువులు చూచునట్లు సకల శరీరాది కార్యంబులలో గొనిన యవిద్యను అవిద్యా సూక్ష్మవృత్తుల యందు చంచలతరువల్లవాంతర చంద్రికా లేశంబులట్ల ప్రకాశించి లయంబు నొందుచుండెడి నిజ స్వరూపమైన ఆనందాంశంబులను కరణాంతరాపేక్ష లేక ననుభవింపుచుండు. గావున నచట యెరుక గలదనుటే సిద్ధంబు. మరియు నేమియెరుంగక సుఖంబుగా నిద్ర బోతిననుటకు క్రమంబుగా సకల విషయ జ్ఞానంబులేక సంసార దుఃఖనివృత్తి గలుగక సర్వదా సుప్తియందు అవిద్యకు సాక్షికుండై ఆనందమయమండైన ఆత్ముండు గలిగియుండ నొక్కటే నాయందు యెరిగితి ననెడి దేమికారణంబున లేదనిన సొమ్ములరయ కూపోదకంబున ముణంగిన పురుషుండు కలదు లేదనుట కచట నుండి వెడలినగాక తెలుపుటెట్ల ఘటించదో అట్లు సుషుప్తియందెరుక గల్గినను కాల కర్మవంశంబుచే మేలుకొని కరణ సహకారియైన గాక నచట యెరిగిన యర్థంబు దెలుపుట ఘటించ దట్లగుట వల్ల సర్వావస్థలకు

సాక్షికుండగు ఆత్మునకు సచ్చిదానంద స్వయంప్రకాశ రూపత్వానుభవంబు సిద్ధంబగు.

54. కోశపంచకం

అన్నమయ ప్రాణమయ మనోమయ విజ్ఞానమయ ఆనందమయంబులనెడివె పంచకోశంబులు. వాటి యందు పితృ మాతృశుక్ల శోణితంబులచే నైన స్థూల శరీరం బన్నమయంకోశంబగు. సూక్ష్మతను వందలి ప్రాణవాయు కర్మేంద్రియ పంచకంబునుంగూడి ప్రాణమయ కోశంబగు. మనస్సున్నూ జ్ఞానేంద్రియ పంచకంబునుంగూడి మనోమయకోశంబగు. ప్రత్యగాత్మ చైతన్యచాయ తోడంగూడి లోహోంతకుంతంబునుం వలె నుండెడి యహంకారంబు జ్ఞానేంద్రియంబులు గూడి విజ్ఞానమయకోశమగు. కారణ దేహరూపంబైన అవిద్యయు జాగ్రదవస్థయందు వనితాది విషయ దర్శన సామీప్య, సంయోగంబులచే క్రమంబుగా బుట్టెడి ప్రియం, మోద, ప్రమోదంబులనెడి త్రివిధంబులంగూడి ఆనందమయకోశమగు. మరియు విజ్ఞానమయ కోశ రూపంబైన అహంకారమునే ఆత్మానాత్మ వివేక శూన్యులగువారు అహంబనెడి తమ యనుభవంబుచేత ఆత్మయని తెలియుదురు. అందుకు నీలోత్పలంబున నీలగుణ విశేషంబుతోడ విశేష్యవైన ఉత్పలంబు వేద్యంబైనట్లు, కృశోహంబనునెడ స్థూల తనువు తోడను, శ్రోత్రియోహంబనునెడ యింద్రియంబులతోడను, ధ్యాతాహంబనునెడ అంతఃకరణంబుతోడను, ప్రత్యగాత్మనకు వేద్యంబొటచేతను అహంకారంబు యాత్మయనుట తగదు. మరియు నటులైన అచేతనంబైన యహంకారంబునకు బాహ్యభృంతర విషయంబు లెరుంగుటెట్లనిన అయస్కాంత సాన్నిధ్యంబున అయస్సు చలించినట్లు అతపంబున దర్పణంబు బట్టిన గృహోంతర్గతాంధకారంబు

పరిహారంబగు చందంబున, ప్రత్యగాత్మ సన్నిధివల్ల తత్వచైతన్య ప్రతిబింబంబు తనయందు యుండుటచేతనున్నా జడవైన యహంకారంబు బాహ్యవిషయంబుల నెరుంగుచు జాగ్రత్స్వప్నంబుల యందు సంచరించి, సుషుప్తి యందణంగుచుండు. తత్ప్రపంచంబునకు ఉపమానం బెట్టిదనిన యహంకార లయావస్థాత్మక సుషుప్తియందా యవిద్యయనెడి మూల యింటి యొక్క భిత్తిని నిద్రయను కవాటమునున్నా నిష్కంపదీప రూపుడై తన్నుతానె ప్రకాశింపుచుండెడిదే ప్రత్యగాత్మ జ్యోతియనదగు. పిదప కాలకర్మాది సమీరణ ప్రేరణచేతనే తామసంబైన నిద్రయను కవాటంబు తెరువగ, మరి యా దివ్య ప్రథమావస్థాత్మక మహతత్త్వమను గేహళిపైనుండెడి సాత్వికమైన యహంకారంబును సృజిత మణియందలి ప్రత్యగాత్మ ప్రదీప ప్రతిబింబ గర్భితంబై మునుపటియట్ల జీవించుననిపించి స్వప్నావస్థయను నట్టింట వెలుంగజేసి, మీద యింద్రియంబులను గవాక్షంబుల వెడలి జాగ్రదవస్థయను బాహ్యగణంబును ప్రకాశింపజేయుచుండును. మరియు కాలకర్మాది సమీరణ ప్రేరణచేతనే నిద్రయను కవాటంబు మూయునపుడు యహంకార మనెడి సృజిత మణియు తనకు కారణమయిన యవిద్యయందడగునపుడు జాగ్రత్స్వప్నంబునెడి లోగిలి నట్టిల్లును, అంధకారమయంబులగు నా యహంకార మణియందు ప్రతిబింబించిన చిద్దీప ప్రకాశంబే తనకు మూలభూతమైన ప్రత్యగాత్మ ప్రదీప మందేకమగుచుండు.

ఇట్లు జాగ్రదాద్యవస్థాత్రయంబున యహంకార భావాభావంబుల నవికారుండైయరిగెడి ఆత్మ యొక్కడు అన్యండై యుండుగావున యహంకారం బాత్మగాదనుటె సిద్ధంబు, మరియు బాహ్య విషయంబున కాత్మయై ప్రత్యగాత్మనకు వేద్యంబౌటచే జడాజడ స్వరూపంబైన దర్పణపూర్వ

పశ్చద్భాగంబులట్ల ప్రకాశాప్రకాశాత్మకమైన యహంకారంబునకు దేహచిచ్ఛాయా ప్రత్యగాత్మలను మూటితోడ సంబంధంబు గలదు.

55. తాదాత్మ్యత్రయం

వాటియందు అహంజ్వరామియనుటచే చిత్రప్రతిబింబంబు యుక్తమైన యహంకార సంబంధంబుచే స్థూల దేహంబున కుష్టాదుల తెలియుటె కర్మ జనితంబైన కర్మజ తాదాత్మ్యమగును. మరియు అహం జానామి యనుటచే చిచ్ఛాయాహంకారంబుల సంబంధమైన సృష్టి తొడగి మోక్షావధిగా జెడకుండు గావున సహజ తాదాత్మ్యంబనదగు. మరి యహం కర్తా యనుటచే అసంగుడైన ప్రత్యగాత్మాహంకారంబుల సంబంధమె భ్రాంతిజన్య తాదాత్మ్యమనదగు. ఇవి మొదలయిన వెల్ల దృశ్య వివేకమననొప్పు.

56. జీవ సప్తావస్థలు

అజ్ఞానంబు, ఆవరణంబు, విక్షేపంబు, పరోక్షజ్ఞానంబు, అపరోక్ష జ్ఞానంబు, శోకనివృత్తి, నిరంకుశతృప్తి యను నివే జీవుని సప్తావస్థలు. వాటియందు సంసారాసక్తుడైన చిదాభాసజీవుండు శృతి విచారంబునకు పూర్వంబె తన నిజస్వరూపంబైన స్వయం ప్రకాశుండగు ప్రత్యగాత్మని నెరుంగకుండుటె అజ్ఞానంబనబడు. పిదప నొకానొక కాలంబున చిదాత్మ ప్రసంగంబు గలుగగా ప్రత్యగాత్మ లేడు. అతడు వుంటె ప్రత్యగాత్మ తోచదా? యను ఉభయ విధంబైన సందేహంబె అజ్ఞాన కార్యంబైన ఆవరణమనదగు. పిదప తానె కర్మ కర్తృవని తానే కర్మఫల భోక్తృవని తెలియుటె దేహాభిమానియైన చిదాభాస జీవునికి విక్షేపంబనబడు. మీద యాత్మని యస్తిత్వంబు చెప్పెడి వృత్త్యాచార్య వాక్య విశ్వాసంబుచేత ప్రత్యగాత్మ గలండని తెలియుటె మొదటి యసత్వావరణ నివర్తకమైన పరోక్ష జ్ఞానమనదగు. మరియు నీవే

పరబ్రహ్మంబు వని జెప్పెడి వేద వాక్య పరిపాక వశంబుచేత ప్రత్యగాత్మ తానని దెలియుటె ద్వితీయ్యంబైన యభాసావరణ నివర్తకంబైన అపరోక్ష జ్ఞానమనదగు. ప్రత్యగాత్మ సాక్షాత్కారంబుచేత పిదప నేను కర్మ కర్తృ కర్మఫల భోక్తృవనెడి జీవరూప దుఃఖపరిత్యాగంబె శోకనివృత్తియనదగు. మరియు నింక చాయందగిన కృత్యంబులన్నియు చాయంబడియె, పొందదగిన ఫలజాతంబులన్నియు పొందబడియెనని సహజ పరితుష్టి గలిగియుండుటె నిరంకుశ తృప్తి యనబడును. శోకనివృత్తి, నిరంకుశ తృప్తి యను నీ యవస్తాద్వయంబె అపరోక్ష జ్ఞానఫలమనదగు. మరియు స్వయం ప్రకాశ చిద్రూపుండైన యాత్మనకు నిత్యాపరోక్షంబు గల్గియుండుట చేత యాతని యందీ యజ్ఞానాది సప్తావస్థలు ఘటింపనేర వన్నందుకు దృష్టాంతంబెట్లన్నను పూర్వంబున దశపురుషులు ఒకనది దాటి, చని, యందు తమ్మునందరింజూడ నిశ్చయించి జూచునప్పుడు వారియందు నవసంఖ్యా పురుషులం ముందు నిల్చి గణించిన పురుషుండుతానె దశమపురుషుడని తెలియనేరనిదే అజ్ఞానమనదగు. మరియు దశమ పురుషుండు లేడు అతను వుంటె గానరాకుండునా యను ఉభయవిధ భ్రాంతి ఆ యజ్ఞాన కార్యమైన ఆవరణంబనదగు. మరియు దశమ పురుషుండు నదియందు మృతుండయ్యె ననెడి దుఖంబె విక్షేపంబనదగు. పిదప అన్యుండగు ఆప్తుని వచనంబుచే దశమ పురుషుని స్వగంబున నున్నయట్లు గలడని తెలియుటె దశమంబు లేడనియెడి ప్రథమావరణంబునకు విరోధియైన పరోక్ష జ్ఞానమనబడు. పిదప నవ సంఖ్యా పురుషుల తోడగూడి క్రమంబుగా గణింప నీవే దశమపురుషుండవని బలికిన తనకు తానె సాక్షాత్కరించుటె దశమ పురుషుండు గానరాడనెడి ద్వితీయ్యావరణంబునకు విరోధియైన యపరోక్ష

జ్ఞానమనదగు. దశమ పురుషుని మృతీదుఖంబు విడుచుటె శోకనివృత్తియనబడు. మరి నిజస్థితిచే నుఖంబుగా నుండుటె నిరంకుశ తృప్తియని తెలియందగు.

57. వేదవాక్యత్రయం

వేద వాక్య విచారంబెట్లనిన విధి వాక్య, నిషేధ వాక్య, సిద్ధాబోధక వాక్యంబులని వేద వాక్యంబులు త్రివిధంబైయుండు. యజ్ఞాదులు చేయవలయు ననుటయె విధి వాక్యంబులు. సురాపానాదులను జేయరాదనుటయె నిషేధ వాక్యంబు. విధి శూన్యంబుగా బ్రహ్మోత్త్రేక్య రూపవస్తు మాత్రంబు బోధించునదె సిద్ధాబోధక వాక్యంబులు.

58. మహావాక్యములు

ఋగ్యజుస్సామాధర్వణంబులను నాల్గు వేదంబులు. వాటియందు క్రమంబుగా ప్రతిపాదింపబడిన ప్రజ్ఞానం బ్రహ్మ, అహం బ్రహ్మోస్మి, తత్త్వమసి, అయమాత్మ బ్రహ్మ యనునివె సిద్ధాబోధక వాక్యంబులు. వాటియందు ముఖ్యమైన తత్త్వమసి యను మహావాక్యమునకు తత్ త్వం అసి యనెడిదే పదత్రయంబు. వాటికి శివ, జీవ తదుభయైక్యంబనెడిదే క్రమంబుగా అర్థత్రయంబగు. మరియు పద పదార్థ వాక్యార్థంబులకు సామానాధికరణ్య సంబంధ, విశేషణవిశేష్య సంబంధ, లక్ష్యలక్షణ సంబంధంబులనునివె క్రమంబుగా సంబంధ త్రయంబగు. మరియు పదార్థంబులకు వాచ్యార్థ, లక్ష్యార్థంబులను అర్థధ్వయంబుండు. వాటియందు పూర్వోక్త స్థూలాది తనుత్రయ సమష్టి రూపంబైన విరాట్పిరణ్యగర్భ యీశ్వరులును బ్రహ్మయంగూడి తప్తాయఃపిండంబువలె నేకాకారంబుగా జూచుటె తత్పదంబునకు వాచ్యార్థంబని, ముఖ్యార్థంబని, అభిధానార్థంబని జెప్పంబడు.

మరియు తనుత్రయ వ్యష్టిరూపంబైన విశ్వ తైజస ప్రాజ్ఞులను వారలును ప్రత్యగాత్మయుగూడి తప్తాయః పిండంబువలె నొక్కటిగా తెలియుటె త్వంపదంబునకు వాచ్యార్థంబని, ముఖ్యార్థంబని, అభిధానార్థంబని యొప్పు. మరియు విరాట్పురుషాదుల పృథక్కరించిన నిరుపాధిక బ్రహ్మంబె తత్పద లక్ష్యార్థంబని, శోధిత తత్పదార్థంబని చెప్పబడు. పిదప విశ్వాది జీవత్రయంబులను పృథక్కరించిన నిరుపాధిక ప్రత్యగాత్మే త్వంపద లక్ష్యార్థంబని, శోధిత త్వంపదార్థంబని జెప్పబడు. మరియు లక్షణాలు జహల్లక్షణ అజహల్లక్షణ జహదజహల్లక్షణలన త్రివిధంబైయుండు. వాటికి గంగాయాంఘోషః, ప్రతి వసతి కుంతాః ప్రవిశంతి, సోయం దేవదత్తః యనునివె క్రమంబుగా నుదాహరణంబులగు. వీటియందు గంగాశబ్దంబు తనకు ప్రవాహరూపంబైన ముఖ్యార్థంబను ఘోషను గొల్లపల్లెకా శ్రయత్వంబు ఘటించదు గావున గంగను విడిచి తీరంబును లక్షింపుచుండు. మరియు కుంతశబ్దంబు తన ముఖ్యార్థంబును విడువకనే కుంతధారులైన పురుషులను లక్షించుచుండు. సః అనుశబ్దంబు భూతకాల దేశ వయోవిశిష్టంబైన దేవదత్తనిం జెప్పుచుండు. అయంయనుశబ్దంబు వర్తమానకాల దేశవయోవిష్టంబుగు దేవదత్తునిం జెప్పుచుండు. ఇట్లు ఉభయవిరుద్ధ పదార్థంబులకు నైక్యత్వంబు ఘటించకున్న నా వుభయ తదార్థగత విరుద్ధధర్మాంశంబుల విడిచి అవిరుద్ధ ధర్మాంశమైన దేవదత్త మాత్రంబునే స్వీకరించి, మరి అతడితడె! ఇతడతండని యిట్లు తాదాత్మ్యంబు ఘటింపజాయగా జహదజహల్లక్షణయని అర్థలక్షణయని భాగత్యాగ లక్షణయని పర్యాయ నామంబులు గల్గియుండు. తత్వమసి యను వాక్యంబునందు ఉదాహరణంబుగా నిదొక్కటె జెప్ప యోగ్యంబదెట్లనిన తత్ యను పదంబె వాచ్యార్థంబైన సర్వజ్ఞత్వాది సద్గుణ విశిష్టంబగు పరోక్ష బ్రహ్మంబును

జెప్పుచుండు. త్వం యనుపదంబె వాచ్యార్థమైన కించిజ్ఞాత్వాది హీనగుణ విశిష్టాపరోక్ష జీవునింజెప్పుచుండు. ఇట్లుభయవిరుద్ధ ధర్మంబుగల పదార్థంబుల కేకత్వంబు లభించదుగావున ఉభయ పదార్థగత పరోక్షత్వా పరోక్షత్వాది విరుద్ధ ధర్మాంశంబుల విడిచి అవిరుద్ధ చైతన్య మాత్రంబైన లక్ష్యార్థంబనెడి బ్రహ్మ కూటస్థుల స్వీకరించి అదెయిది యిదెయిది యనియిట్లు తాదాత్మ్యంబు ఘటించుచుండు. అసి యను పదంబా వుభయ లక్ష్యార్థంబుల యందలి పరోక్షత్వాపరోక్షత్వాదుల నవిద్యాకల్పితంబులని బోధింపుచు సఫలంబగు. అప్పుడాత్మనకు అఖండైక రస బోధమాత్రంబె సిద్ధంబనుట వాచ్యార్థంబగు.

59. శ్చతియుక్త వాక్యం

తత్వమసి యను మహావాక్యంబునందు ప్రత్యగాత్మ పరమాత్ముల కేకత్వంబునుట ఘటాద్యుపాధుల నేతి నేతి ముఖంబున నిషేధించి ఆకాశంబొక్కటె యనినట్లు. శ్రీరామచంద్రుని మనుజత్వంబు విడిచి నీవె విష్ణుడవనిన రీతి. కర్ణుని వ్యాధభావంబు మాన్చి నీవె కుంతిపుత్రుండవనినజాడ, దశమ పురుషుని మరణ దుఃఖంబుమాని తానె దశమ పురుషుండని తెలిసినభంగి స్వభావసిద్ధంబగుగాక. మరియు నొకపుష్పంబుచె స్వర్గంబని నదే మోక్షంబు నందపేక్ష బుట్టించెడిది అర్థార్థంబనియు ప్రతిమల దేవతాకృతులనెడి వాక్యంబుజూడ ఉపాస నాపరంబనియు మనుజుని దేవేంద్రుడనిన మాట్కి స్తుతి పరంబనియు బంటేలికెయనిన విధంబున ఉపచారంబనియు అగ్ని మాణవ కుండనిన వాక్యంబులాగున గుణసాధృశ్య పరంబనియు యిదె గోదేహంబను వాక్యంబు చందంబున జాతి వ్యక్తి పరమని ఘటమృత్తుల మేదను కార్యకారణ పరంబనియు, నీలోత్పలంబులను వాక్యంబు నన్యంబులనెడి వాక్యంబు కైవడి గుణ గుణి త్వంపరంబనియు క్షీరదధుల కభేదంబను వాక్యంబు సొబగున

వికారపరంబనియు, వారికణంబుల కేకమను వాక్యంబు చెలువున అంశాంశకంబనియు బింబ ప్రతి బింబంబుల కైక్యంబనిన వాక్యంబు పెల్లున బింబప్రతిబింబ వాదంబనియు నివ్వదంబుగా భేదపరంబై వికల్పించి జెప్పిన శృతివిరోధంబగు.

60. ముక్తి సంశయ నిరసనం

సకల ప్రపంచంబునకు మిథ్యాత్వంబు జెప్పెడి వేదాంత పక్షంబునందు శృతి విచారంబుచేత నెట్లు సత్యమైన ముక్తి ఘటించుననిన త్రాంతియైన స్వప్న వనితా సంభోగాదులచే సత్యంబైన వీర్యపతనాదులు, కల్పిత శిలా భైరవాది దేవతా భజనంబులచే తధ్యంబైన సత్యంబైన ముఖలావణ్యాదులు దృష్టంబైనట్లు, అసదాత్మకశృతి విచారంబుచేత పరమార్థంబైన ముక్తి సిద్ధియగు.

61. ముక్తి విఘ్నత్రయం

అజ్ఞాన, సంశయ, విపరీతంబులనెడిదె ముక్తికి విఘ్నత్రయంబు. వాటియందు నేబ్రహ్మగాననుటె అజ్ఞానమనదగు. నేబ్రహ్మాయగుదునో కానోయనెడిదె సంశయమనదగు. శృతియుక్తులచే నేబ్రహ్మయైనను మునపటి జీవభావమె నాకున్నదనుటె విపరీతంబనదగు.

62. అజ్ఞానాదుల విఘ్నత్రయం

శ్రవణమనన నిధిధ్యాసనంబులను నివె క్రమంబుగా అజ్ఞానాదులకు విరోధిత్రయంబు. వాటియందు శృతి విచారంబుచేత సూతకాదుల యందు ధృఢబుద్ధి నుండుటెట్లట్లు ప్రత్యగాత్మ బ్రహ్మలకైక్యంబను ఉపనిషద్వాక్య తాత్పర్యం బవధరించుటె శ్రవణమనదగు. ఆ శృత్యర్థంబులను యుక్తిచే

చింతనంబు చేయుట మనన మనదగు. ఆ శ్రవణ మననంబులచేత నిశ్చితంబైన యర్థంబునందు చిత్తంబు నిశ్చలంబై యుండినదే నిధిధ్యాసమనదగు. మరి యిచట శ్రవణంబుచేత నుత్పన్నంబైన జ్ఞానంబుచే ఆత్మ సాక్షాత్కారంబైయుండు గావున శ్రవణంబే ముఖ్యమై యుండుటచేత అంగియనదగు. మనన నిధిధ్యాసనంబులు దానికి సహకారులగుటవల్ల ముఖ్యంబులుగావు కావున అంగంబులనదగు. అదెట్లనిన అర్థప్రకాశమగు దీపము యొక్క చంచలావస్థయందు కార్యసామర్థ్యంబు లేదు గావున, వాయు సంచారంబునకు మరుగుజేయు తెరయనుంబోలె మననంబు. దాని వత్తి నెగయందోసి ప్రజ్వలనంబు చేసినయట్లు నిధిధ్యాసంబు.

63. షడ్విధలింగ తాత్పర్యం

ఉపక్రమోపసంహార, అభ్యాస, అపూర్వత, ఫల, అర్థవాద, ఉపపత్తులను నివి శ్రవణంబునకు షడ్విధలింగ తాత్పర్యంబులు, వాటియందు సృష్టికి పూర్వంబున యీ ప్రపంచంబు సద్రూప బ్రహ్మంబైయుండెనని బ్రహ్మంబునకు స్వగతాది భేదత్రయంబు నివారింపుచు అఖండైక రసంబుగా జెప్పుటె ఉపక్రమమనదగు. మరియును నామరూపాత్మక ప్రపంచంబున కా బ్రహ్మమందు లయంబుజేసి ప్రత్యగాత్మన కా బ్రహ్మంబుతో నేకత్వంబు బోధించుచు బ్రహ్మ అద్వితీయ్యంబని జెప్పుట ఉపసంహార మనదగు. నీ యుపక్రమోపసంహారంబులనెడి రెండు గూడి యొక్క లింగంబైయుండును. ప్రత్యగాత్మన కా ప్రత్యక్షాది ప్రమాణాతీతత్వంబుచెప్పుటె అపూర్వత యనబడు. మరియు నాత్మ యొక్కటని దెలియుట చాత సర్వంబునుం దెలియంబడెనని జెప్పుటె ఫలంబు. ప్రత్యగాత్మ రూప నిర్వికార బ్రహ్మంబునకు స్థితస్యగతి శ్చింతనియ్యాయనెడి న్యాయంబుగలదు గాన జగత్సృష్ట్యాద్యను ప్రవేశాంతమైన పంచకృత్య కర్తృత్వంబు జెప్పుటె భూతార్థవాదమనదగు. ఘటంబునకు

మృత్తు, తంతువునకు పూననాభియే నిమిత్తంబన్నట్లు బ్రహ్మాంబె జగత్కారణంబని జెప్పటె దృష్టాంతంబగు.

64. మనన సహాయత్రయం

యుక్తి, తర్క, అనుమానంబులను నివి మనన సహాయంబులు. వాటియందు ఆత్మలనేకులని నిర్వాప్తకులను సాంఖ్యాది మతంబులందా సమస్తాత్మలకును ప్రత్యేక శరీరంబుల సంబంధంబులు గలిగి యుండుటచే యితనికే యీ శరీరంబు భోగ సాధనంబు, అన్యులకు గాదని, భోగస్థితిని జెప్పటె ఘటించదు. మరియు నొకానొక యీతని సుకృతాదికంబుచేత సంపాదించబడినదిగాన యీశరీరం బితనికె అన్యులకుగాదనిన ఆ సుకృతాదికంబు సర్వులకు లేదాయని మరి యితని పూర్వ దేహాభిమానంబుచేతను చాయబడిన సుకృతాదికంబితనిదె యనిన ఆ యాభిమానంబును పూర్వదేహంబునందుండిన యనేకాత్మలకు లేదా యేమి, మరి యిట్లు సర్వ సాంకర్యంబగు అనవస్థా దూషణంబు నివారించ నశక్యంబది యెట్లనిన, సర్వాత్మలు అనాదులొటచేత మరియు నేకాత్మపక్షమందు భోగావస్థ ఘటించదని నానాత్మ పక్షంబు నాశ్రయించి యిట్లు భోగస్థితి ఘటించనేరదయ్యె. మరియు నుభయ మతంబులందును యీ శంక సమానంబనిన యేకాత్మ పక్షమందు బింబప్రతి న్యాయంబు చేత ఉపాధులైన యంతఃకరణ కంపా కాలుష్యాది సులభంబనుటె యుక్తి యనదగు. ఇట్టి యుక్తి తర్కానుమాన లక్షణంబులు హర్ష మిశ్రాచార్యాదుల ఖండనాదుల యందు ప్రసిద్ధంబుగానుండు. నిదిసుఖానుభవ ప్రకరణంబొటచేత గ్రంథ బహుశ్యంబగు ననుభీతిచే ప్రతి పాదించబడదయ్యె.

65. నిధిధ్యానయోగ పంచకం

మంత్రయోగంబు, స్పర్శ యోగంబు, భావయోగంబు, అభావయోగంబు, మహాయోగంబును నివె నిధిధ్యానరూప యోగపంచకంబు.

వాటియందు ప్రణవాది మంత్రానుసంధానంబు చేత పరమాత్మయందు మనోలయంబవుటె మంత్రయోగంబనదగు. ఆ మంత్ర యోగంబు తోడంగాడి మనఃపవనంబులొక్కటిజేసి మూలాధారంబున సుషుమ్నానాడీ మార్గంబునొంది శిరోమధ్యగత పరమాత్మ తేజంబునందు మనోలయంబైన దె స్పర్శ యోగంబనదగు. మొదట స్వర్ణమె మూర్ఘంబు, దిక్కులై శ్రోతంబులు, చంద్రార్కులే నేత్రంబులు, అగ్నియె ముఖంబు, అంతరిక్షంబె నాభియు, భూమియె పాదంబులగునని యీశ్వరుని విరాడ్రూపంబు దలంచుట, అట్లుగాకున్న నపరిమిత భుజావస్త్రాభరణాదులు గల యీశ్వరుని దివ్యమూర్తిని పరిభావించి మరి యిట్టి యవయవంబుల నొక్కొక్కటి విడిచి తక్కిన అవయవ మాత్రంబగు సద్రూప బ్రహ్మాంబు నందు మనోలయంబవుటే భావయోగంబనదగు. మరియు కరణ గోచరంబుగాని ప్రమాణాతీతమైన నిరుపాధిక బ్రహ్మమందు మనోలయమవుటె అభావయోగమనదగు. జగ దుదయ లయంబు లందును నేనెరుగక నెరిగితి నను నపుడును తనకేహానియు లేకనే, యేక ప్రకారమైన ప్రత్యగాత్మరూప బ్రహ్మాంబునందు మనోలయంబగుటె మహాయోగంబనదగు.

66. ప్రతిబంధత్రయం

భూత ప్రతిబంధ, వర్తమాన ప్రతిబంధ, భావప్రతిబంధంబులను నివె యాత్మసాక్షాత్కారంబునకు విరోధిత్రయంబు. వాటియందు మోక్షాపేక్షచేత సర్వసంగ పరిత్యాగంబుచేసి శ్రీగురు నాశ్రయించి శ్రవణాదులంజేసినను మొదలు గృహస్థాశ్రమమందు స్వీకరించియున్న వనితాది వస్త్రరూప యవ్వన శృంగారాది గుణానుభవరుచియె సంస్కారబలంబుచేత డెందంబున నెలకొని మాటిమాటికి చిత్తచలనంబు పుట్టించి ఆత్మసాక్షాత్కారంబు గానీకయుండినదె భూత ప్రతిబంధమనదగు. మరియు జడబుద్ధియు, జడసంగరతీయు, విషయాసక్తియు, కుతర్కంబు

అభిమానంబు, చపలత్వాదులు గలిగి తత్త్వ విచారంబు చేసినను ఆత్మసాక్షాత్కారంబు గలుగనియ్యక యుండునదె వర్తమాన ప్రతిబంధ మనదగు. మరియు ముందరకొన్ని జన్మాంతరంబు వచ్చినగాని తీరని యా ప్రారబ్ధ విశేషంబనెడి బ్రహ్మాదిలోక వాంఛయను దోషద్వయ యుక్తంబైయుండి వేదార్థంబెరింగినాగానీ ఆత్మసాక్షాత్కారంబు గానియ్యకుండునదె భావి ప్రతిబంధమనదగు.

67. అవభిత్రయం

ప్రతిబంధత్రయంబు భేదించుటకై జ్ఞానవైరాగ్యోపరతు లను ముఖ్యసాధనంబుల విడువక నభ్యసించదగు. వాని కారణము స్వరూప కార్యంబులనెడి మూడు మూడు లక్షణంబుల క్రమంబుగా విభజించి జెప్పబడు. అదెట్లనిన జ్ఞానంబునకు శ్రవణాదులే కారణంబు. ఆత్మాహంకారాధ్యాసైక్యంబు విభజించుటె స్వరూపంబగు. ఆ యహంకార గత సంసార సాక్షిత్వంబై కార్యంబగును. వైరాగ్యంబునకు వనితాది విషయంబుల యనిత్యత్వాది దోషదర్శనంబై కారణంబగు. మరి యే ప్రకారంబైనను అట్టి కారణమును విడుచుటె స్వరూపంబగు. విషయంబులందు ప్రవేశింపనిదె కార్యమనదగు. ఉపరతికి యమ నియమాద్యష్టాంగ యోగంబులై కారణంబగు. చిత్త మంతరంగంబున నేకాగ్రమైనదె స్వరూపమనదగు. పిదప బాహ్య కర్మంబునందు ప్రవేశింపకుండుటె కార్యమనదగు. మరియు వాటియందు దేహాత్మభావంబు సహజంబై తోచినట్లు బ్రహ్మాంబై తానను దృఢ బుద్ధియె జ్ఞానంబునకవధి. బ్రహ్మలోకాది తృణీకారంబై వైరాగ్యంబునకవధి. సుప్తునియట్ల సకల కార్య విస్మరణంబై వుపరతికవధి. వీటియందు జ్ఞాన వైరాగ్యోపరతులను నీ త్రివిధంబును సిద్ధించిన యతనికి యది మహాతపః ఫలబనదగు. వైరాగ్యోపరతులను రెండే సంపూర్ణంబైయుండి జ్ఞానంబొక్కటి లేకున్న అతనికి ముక్తి ఘటింపదు. మహాసుఖస్థానంబైన

పూర్ణలోక ప్రాప్తియగును. జ్ఞానంబుగలిగి వైరాగ్యోపరతులు లేకున్న నతనికి వృక్షాగ్రచ్యుత పాదుండగు పురుషునకు పతనేచ్చ లేకున్నను బడునట్లు దేహావసానంబున ముక్తియె యగుననుటె సిద్ధంబు. ప్రారబ్ధ జనిత దుఖానుభవంబు గలదనుటె ప్రసిద్ధంబు.

68. అజ్ఞానభూమికలు

అజ్ఞాన భూమికలెట్టివనిన బీజ జాగ్రత్తును, జాగ్రత్తును మహాజాగ్రత్తును, జాగ్రత్స్వప్నంబును, స్వప్నంబును, స్వప్నజాగ్రత్తును, సుప్తకంబనునవి నొండొంటి గలిసిన యనేక భేదంబులైయుండు. వీటిలో ప్రాథమిక చిత్తే నిర్మలంబై అనాఖ్యంబై యుండియు భవిష్యచ్ఛిత్త జీవాది శబ్దార్థంబులుగా బరిణమింపంగల దెద్ది యా పరిణామంబునకు ప్రథమ స్ఫురణంబై బీజరూపంబుగా నుండునదె బీజ జాగ్రత్తనదగు. పిదప ప్రజ్ఞాప్రకటంబై యిది తన గృహం బిది తన దేహం బిది రేబగలను ప్రాగభావంబైన ప్రత్యయంబులు గల్గినవే జాగ్రత్తనదగు. జన్మాంతర వాసనా వశంబుచే నితడతడను నాయదియను స్థూల ప్రత్యయంబులు పూర్వోక్త ప్రకారంబుగా స్ఫురించునదే మహాజాగ్రత్తనదగు. జాగ్రదవస్త యందు మనోరాజ్యమయంబై యుండినదే జాగ్రత్స్వప్నం బనదగు. మరియు ద్విచంద్ర శుక్తికా రజిత మరుమరీచికా జలాది అనేక విధ భ్రాంతి గల్గుట స్వప్నమనబడు. చూచిన పురుషుని బహుకాలంబునకుం మరియుంజూడ నెవడోయని కొంత దడవు చింతింపనంతట స్ఫురించునదే స్వప్న జాగ్రత్తనదగు. ఉక్త షడవస్థా విలక్షణంబై భవిష్య దుఃఖహేతుభూతంబైన జాడ్య భూయిష్టస్థితి గలిగి యుండుటె సుషుప్తక మనదగు. ఈ యవస్థల యందు సకల జంతువులు గలిగి యుండు తురియ్యజ్ఞాన సప్తావస్థ లొక్కొకటి యనంత భేదంబులై యపరిమితంబులై యుండునని తెలియంబలికె.

69. జ్ఞాన భూమికలు

సుఖేచ్ఛ, విచారణ, తనుమానసి, సత్వాపత్తి, సంసక్తి, పదార్థభావన, తుర్యగామిని యనునివి సప్తజ్ఞాన భూమికలు. వాటిలోనే మూఢుండనై యుండుటకు కారణంజేమియని శృతి గురువులచేత నెరుంగవలయుననుటె సుఖేచ్ఛయనదగు. పిదప గురుశాస్త్రాదులవల్ల జనించిన కించి ద్వైరాగ్యంబుచేత కలిగిన సదాచార ప్రవృత్తియె విచారణ యనదగు. మరి సుఖేచ్ఛ విచారణలను నీ రెంటి బలంబులచేత విషయాసక్తి చెడుటె తనుమానసీ యనదగు. మీద నా భూమిత్రయాభ్యాస సామర్థ్యంబుచేత జాగ్రత్త పంచబంతయు స్వప్నంబని నెరింగి ఆత్ముని సన్మాత్రానుసంధానంబె సత్వాపత్తి యనదగు. మరి సకల ప్రపంచంబు దోచుటణగి సుప్తుని యట్లాత్ముని చిన్మాత్రావశేషిత్వంబె అసంసక్తి యనదగు. మరియు సమస్త విషయ విలయంబుచేత గాఢ సుప్తునియట్లు ఆనందాత్మలీనత్వంబె పదార్థ భావన యనబడును. పిదప కలదు లేదవలేదనుటె లేక, అహంకృతి నిరహంకృతి దోచకనే కేవలజ్ఞప్తి మాత్రరూపమైన యద్వైతపదంబునందు ఆకాశ మధ్య కుంభాకృతి వెలిలో శూన్యంబై యుండుటె తుర్యగామిని యనదగు.

70. షట్సమాధి

ఉపరతీ యనుసారులగు దృశ్యానువిద్ధ శబ్దానువిద్ధ నిర్వికల్పంబులను నివి బాంహ్యభ్యంతర భేదంబులచే షట్సమాధులనదగు. వాటియందు ఘటాదివిషయ జాతంబులం దేదైనను గురించి దాని యందు నామరూపంబులను రెండు మాయాంశంబుల విడచి అస్తి భాతి ప్రియంబులను సచ్చిదానంద బ్రహ్మాంశంబు ననుసంధానంబు జేయుటె బాహ్య

దృశ్యాను విద్ధంబను సవికల్ప సమాధియనదగు. అఖండ సచ్చిదానందా ద్వితీయ్య స్వరూపమైనదే బ్రహ్మాంబని ధ్యానంబుజేయుటె బాహ్యశబ్దాను విద్ధంబను సవికల్ప సమాధియనదగు. ఉక్తసమాధి ద్వయాభ్యాస బలంబుచేత బ్రహ్మాంబునందాస్వాదనంబు నందే మనస్సు మగ్నమై నిస్తరంగ సముద్ర మందు వలెనే నిశ్చలాత్మకంబై యుండుటె బాహ్య నిర్వికల్ప సమాధియనదగు. మరియు మనోగత కామ సంకల్పాదులే దృశ్యంబులు, తా వాటికి సాక్షియని అనుసంధానంబు చేయుటె అభ్యంతర దృశ్యానువిద్ధంబను సవికల్ప సమాధియనదగు. ఆసంగ సచ్చిదానంద స్వప్రకాశాద్వయ స్వరూపంబె తానని చింతించుటె అభ్యంతర శబ్దానువిద్ధంబను సవికల్ప సమాధియనదగు. స్వానుభూతిరసావేశంబుచేత దృశ్య శబ్దంబులను రెంటిని విడిచి నివాతస్థితదీపంబు చందంబున నిష్పృంద రూపంబై యుండుటె అభ్యంతర నిర్వికల్ప సమాధియనదగు. ఈయారు సమాధులచేత కాలంబు గడవు యోగీశ్వరునకు మనంబెందెందు సంచరించినను అందందు సమాధియెయగు.

71. జ్ఞానఫల చతుష్టయం

దుఃఖాభావ, సర్వ కామాప్తి, కృతకృత్యత్వ, ప్రాప్యప్రాపక త్వంబులనునివి జ్ఞానఫలంబులు చదుర్విధంబు. వాటియందు దుఃఖాభావం బనునది ఇహపరలోక భేదంబుచే ద్విప్రకారంబైయుండు. స్థూల శరీరంబు నందు కురూపత్వ దుర్గంధత్వ వ్యాధ్యాదులను, సూక్ష్మ శరీరంబునం దోచు కామక్రోధాది వ్యాధులను, కారణ దేహమందు ఆధివ్యాధులకు బీజ భూతంబైన సంస్కారంబులనెడి త్రివిధ సంతాపంబె ఇహలోక దుఃఖమనదగు. మిథ్యాత్మక మాయాకార్యంబులైన శరీరాదులకంటె వేరైన అద్వితీయుండైన ప్రత్యగాత్మ జ్ఞానంబుచే మీద పరమార్థంబగు. భోగ్యభోక్తృవులు లేవు గావున జ్ఞానికినట్టి

దుఃఖత్రయ సంబంధంబులేక యుండుటె ఇహలోక దుఃఖాభావమనదగు. మరియు పుణ్యమెట్లు గల్గునో పాపంబెట్లు బోవునోయను చింత పరలోక దుఃఖంబనదగు. అందు సమ్యక్జ్ఞానానంతరంబున కమల పత్రోదకంబు తెరంగున జ్ఞాని కా కర్మద్వయ లోపంబులేక యుండు గావున కాష్టంబునందు వహ్నియుండు వహ్నియందా కాష్టంబులేనట్లు కర్మద్వయ వ్యావహారంబు నందు వివేకిగల యాతనియందు నావ్యవహారంబునందు పక్షిమృగంబులు చొరలేనట్లు జ్ఞానాగ్నిమయుని సుకృతాదులు చొరనేరవు. అందుచె చింతలేక యుండుటె పరలోక దుఃఖాభావంబగు. అనంతరంబున సకలైశ్వర్య సంపన్న సార్వభౌమాది హిరణ్య గర్భాంతంబుగా నుత్తరోత్తరంబై యపేక్షింపందగిన శతగుణోత్తరానందంబు లెల్ల నిస్పృహుండగు వివేకికి గలిగి యుండుటచేత మరి యా యానందంబులన్ని యా జ్ఞానిచేత దెలియంబడి బ్రహ్మాంశంబు లగుట చేత నతనికి యఖండానంద సిద్ధి గలిగె గావున నిదె సర్వకామాప్తి యనదగును. పిదప నీ వివేకికి తత్త్వ జ్ఞానంబున కంటె పూర్వంబె ఇహలోక సంబంధంబైన యిష్ట ప్రాప్త్యనిష్ట నివృత్తుల కొరకు కృషి, వాణిజ్యాదికంబును స్వర్గాదిసిద్ధికై యా గోపవాసనాదికంబును మోక్షసాధన జ్ఞానసిద్ధికై శ్రవణాదికంబును నీ త్రివిధంబు కర్తవ్యం బైయుండు. నిప్పుడీతత్త్వ జ్ఞానానంతరంబునందు సాంసారాదిక ఫలభోగేచ్ఛలేదు గావున, కృషి మొదలయిన వ్యాపారంబులు లేవు. మరి గవాక్ష గత సూర్యకిరణంబున గనుపించు పరమాణుల సంచారంబు బైన మహా ప్రకాశంబున కనుపించనియట్లు అల్పజ్ఞాన విషయంబగు కర్మంబంతయు సమ్యక్జ్ఞాన మధ్యంబున దోచకుండుగావున అనుష్ఠింపదగినది గాదు. అందువల్ల యాగాది వాంఛలు గలుగవు. బ్రహ్మానంద సాక్షాత్కారం బవుటచేత శ్రవణాదికంబు లన్నియు కృత ప్రాయంబులగు. ఇట్టిదె కృతకృత్యత్వమనదగు.

పిదప దనకు విశిష్టపుణ్యపరిపాక ముముక్షుత్వ గురుపాస్తి శాస్త్రశ్రవణ ఆత్మానాత్మ వివేక అజ్ఞాన నివృత్తి సాక్షాత్కార సంసారదుఃఖ నివృత్తి నిజానందాదుల సిద్ధియె ప్రాప్య ప్రాపకత్వ మనదగు.

72. విద్యాధ్యయం

జీవన్ముక్తి విదేహకైవల్యంబులను మోక్షంబులుద్వివిధంబు. వాటియందు వివేకికి అహమాత్ముల కన్యోన్య సంబంధలక్షణ హృదయ గ్రంథి శిథిలత్వంబు నొందెగావున పర శరీరంబు నందెట్లట్లు స్వశరీరంబునందు దృఢాభిమానంబులేని యనుభవ సామ్యంబవుటచేత ప్రారబ్ధభోగ సాక్షాత్కారంబు సుప్త బాలాదులట్ల మందానుసంధానంబవుట వల్లను దేహాది నిరభిమానత్వంబు చేత ఘటోత్పత్యనంతరంబున మరి కులాల చక్రభ్రమణంబు వలెనే తత్ప్రారబ్ధ వాసనావశంబుచే జీవించుటె జీవన్ముక్తి యనదగు. మరియు బ్రహ్మజ్ఞానోద యానంతరంబున సూర్యోదయంబుచేత నంధకారంబు చెడునట్లు అజ్ఞానంబుతోడ తత్కార్యమైన శరీరాదులు నశించి విదేహకైవల్యంబు గలుగక మధ్యే జీవన్ముక్తి కల్పన యట్టనిన వివేకంబుచేత రజ్జువండు సర్పభ్రాంతి నష్టంబయ్యు తత్కార్యంబైన భయ కం పాదులుండునట్లు జ్ఞానంబుచేత నజ్ఞానంబు చెడినను వానికార్యంబైన శరీరాదులకు స్థితి గలిగియండు. ఇట్లుగాక బ్రహ్మవిద్యోత్పత్తి సమకాలంబునందు నిశ్చేషంబై అజ్ఞానంబుతో గూడి దేహపాతంబైన బ్రహ్మవిద్యా సంప్రదాయ విచ్ఛిత్తియగు గావున, మరి యటులైన నేమియనిన, పరశివునినుండి బ్రహ్మయు, బ్రహ్మచే ప్రజాపతులును, వారివల్ల మనువు, మనువుచే ప్రజలెరింగిరని బ్రహ్మవిద్యా సంప్రదాయంబు చెప్పెడి ఛాందోగ్య శృతి విరోధంబు అగుగావున జ్ఞానికి జీవన్ముక్తి సిద్ధించుటకై ప్రారబ్ధ కర్మవాసనయు అజ్ఞానలేశ సద్భావంబును యంగీకరించుటచే దేహస్థితియును

శిష్యోపదేశాదికంబులును సిద్ధింపుచుండు. మరియు నా జీవన్ముక్తునకు సంచిత కర్మంబే తూలకణమగ్నిచే నష్టంబైన తెరంగున దగ్ధంబగు. ప్రారబ్ధకర్మంబె యనుభవించిపోవు. ఆగామికర్మంబునకనధికారిగావున ఫలింపకుండునని తెలియంబలికి మరి జ్ఞానాగ్నిచే గ్రాగిన కర్మంబె ప్రారబ్ధ భోగం బొసంగుటచేత మీద దేహోత్పత్తిని జేయనేరదే యనిన, తప్తచణకాది బీజంబులు భోగమాత్రంబునకు యోగ్యంబగుగాని అంకురోత్పత్తికి కారణంబుగాని యట్లు జ్ఞానియొక్క కర్మంబు ప్రారబ్ధ భోగంబుచే తీరు గావున జన్మాంతరంబునకు హేతువు గానేరదని తెలియందగు. మరి యా ప్రారబ్ధ కర్మంబేలేక యాత్రల నధికరించని అస్మదాది నరులకొక్క దేహంబుననే భోగ్యంబగు. లోకయాత్రల నధిక్యతులయిన మను వ్యాసాది మహాపురుషులకు దశ సంఖ్య దేహంబుచేగాక తీరకుండినను జ్ఞానంబునకు తిరోధానంబు లేదుగావున బాల్య కౌమారాది భేదంబులు గల్గినను నరునకొక్క దేహంబెయని దెలియందగు. మరి సకల విషయంబులకు మిథ్యాత్వంబు సాధింపుచుండెడి జ్ఞానంబునకును, విషయంబులకు సత్యత్వంబు సాధించెడి ప్రారబ్ధ భోగంబునకును అన్యోన్య విరోధంబు గలదు గాన జ్ఞానికెట్లు భోగస్థితి గలుగుననిన మిథ్యాత్మక స్వప్నోద్రజాలంబులందు క్రమంబుగా వనితాది స్వర్గాదులు దోచి మైధునాది విస్మయాదులచే నిజభోగంబగు చందంబున వ్యావహారిక ప్రారబ్ధ భోగంబునకు విషయంబు లసత్యత్వ దర్శనంబు గల్గినగాక గూడదను నియమంబు లేదు గావున ప్రారబ్ధ భోగంబులకును జ్ఞానంబున కన్యోన్య విరోధంబు గలుగదు. అట్లగుటచే జ్ఞానికి ప్రారబ్ధ భోగంబు గలదని విదితంబగు. మరి యిచట భ్రాంతి నశించినంతటనే శుక్తికి రజిత స్వరూపంబు బోవునట్లు జ్ఞానంబుచేత నజ్ఞానంబు నశించునపుడె జగత్ప్రపంచము తోచుటు లేదు గాన, అట్టి వివేకికి ప్రారబ్ధభోగంబెట్లు

గల్గుననిన శుక్తికా రజితంబనెడిది నిరుపాధిక భ్రమయనదగునని తెలిసినపుడె రజిత స్వరూపంబునకు నాశంబు గల్గు. ఈ సోపాధిక భ్రమయందట్లుగాదు. అదెట్లనిన స్వచ్ఛంబగు జలంబులుగల కొలంకు కెలంకున మెలంగునతండు నేనీ జలంబులందు యథోముఖుండనై యుండుట మృష యని, తీరంబున తనయందె బుద్ధి నిశ్చుండై యుండినను అయ్యథోముఖ రూపంబుదోచు చున్నయట్లు అహంకార సంబంధమైన జీవభావాదికంబె మిథ్యయని ప్రత్యగాత్మ తానని దెలిసినను, జీవత్వాది ప్రపంచంబు యుండుగావున, జీవున్ముక్తునకు ప్రారబ్ధ భోగవ్యవహారం బంగీకృతమగు.

73. జీవన్ముక్తుని సద్గుణ చతుష్టయం

అట్టి జీవన్ముక్తునకు మైత్రి, కరుణ, ముదిత, ఉపేక్షలనెడి సద్గుణ చతుష్టయంబుగలదు. అందు సత్పురుష సహవాస స్నేహంబులే మైత్రియనదగు. దుఃఖితాత్ములందు పరితాపంబె కరుణ యనబడు. పుణ్యకారులందు సంతోషంబె ముదిత యననొప్పు. పాప జనుల యందు రాగద్వేషంబులేక యుండుటె ఉపేక్షయనదగు.

74. జీవన్ముక్తుని పంచ ప్రయోజనములు

జీవన్ముక్తునకు జ్ఞానరక్ష, తపస్సు, సర్వసంవాదంబు, దుఃఖసంక్షయంబు, సుఖావిభావంబను నివే పంచ ప్రయోజనంబులు. వాటియందు వాసనాక్షయ మనోనాశంబులచే బుద్ధి నైర్మల్యంబై యుండుటె జ్ఞానరక్ష యనిబలుకుదురు. పిదప యింద్రియ మనంబుల కేకాగ్రత గలుగుటే తపస్సుని జెప్పుదురు. అట్టి తపోనిష్ఠుండైన జీవన్ముక్తుని ఆబాల పండితులు యోగీశ్వరుండని స్తుతియించి నమస్కారాదులచే బహుమానంబు చేసినదె సర్వ సంవాదంబనదగు. మరి ఆస్మితాది క్లేశంబు లేకుండుటె దుఃఖసంక్షయంబ

నబడు. సాధనంబులచేత నతనికొక్క ప్రతిబంధము లేకుండుట సుఖావిభావంబనదగు.

75. జ్ఞాన దశచిహ్నం - నిగ్రహానుగ్రహం

ఆక్రోధ, ఆరోగ్య, జితేంద్రియత్వ, దయా, క్షమా, జనప్రియత్వ, అలోభ, దాతృత్వ, అభయ, నైర్మల్యంబులనునివి జ్ఞాన దశచిహ్నంబులనదగు. మరియు నిట్టి జీవన్ముక్తునిచే శిష్య, భక్త, ఉదాసీన, పాతకులను చతుర్విధ జనుల కనుగ్రహంబు దొరకొను నదెట్లనిన తత్త్వోపదేశంబు జేయు జీవన్ముక్తునిచే శిష్యునకు, విశ్వాసంబుచేత ముక్తియును, మరియు ననురాగంబున నతని యారాధనంబు చేయభక్తునకు సుకృతాది విషయంబులును, అతని సచ్చరితంబు గనని ఉదాసీనునకు పుణ్య కృత్యాభిరతియును, యతని దర్శనస్పర్శనాదులచేత పాతకికి పాప క్షయంబునగు. మరియుచట కర్మత్వాదులులేని జీవన్ముక్తునిచే వేదాంత వాక్య శక్తి తాత్పర్య అనుకూలత దృష్టాంతాదులచేత యత్న పురస్పరమైన బ్రహ్మోపదేశాదికవెట్లు ఘటించుననిన అతిరోహిత బ్రహ్మ స్వరూపుండగుటవల రాగద్వేషాదులు లేని యీశ్వరునకు అనుగ్రాహ్య నిగ్రాహ్య జనుల సుకృతదుష్కృత వశంబుచేత అనుగ్రహ నిగ్రహ చేష్ట దొరకొను నట్లు సాధకుల సుకృతాది ప్రభావంబువల్లను జ్ఞానిచే ఉపదేశాదికంబులగు ననుట సిద్ధంబు.

76. ప్రారబ్ధ కర్మ సంస్కార చతుష్టయం

ఇంకను జీవన్ముక్తులిట్లు చెప్పిన సల్లక్షణంబుచే నుండక బ్రహ్మప్రకారంబులై యుండుటెట్లనిన, ప్రారబ్ధ కర్మ సంస్కారంబదది తీవ్రంబని మధ్యమంబని మందమని సుప్తమని నాల్గు తెరంగులై యుండు. దానియందు

సమ్యక్జ్ఞాని యయ్యును భోగమందే తత్పరుండై పశువట్లాత్మ ప్రీతి మాత్రంబున నుండుటె తీవ్ర సంస్కార మనదగు. భోగంబునకు ముఖ్యత్వమైనను తానాత్మ తత్పరుండై బాలకుని యట్లు వినోదంబుగా వుండుటె మధ్య సంస్కారమనదగు. సకల భోగంబులు విడిచి పరమాత్మునందే తత్పరుండై సురతసుఖ మిధునంబట్ల నిజానందంబుచే యుండుటె మంద సంస్కారం బనదగు. సర్వ వ్యాపారంబులు విడచి నిరుపాధికాత్మునియందే తత్పరుండై పరమముక్తునియట్లు పరమ సుఖంబుచే యుండుటె సుప్త సంస్కారమనదగు. మరియు నిందు చతుర్విధంబగు ప్రారబ్ధ కర్మ సంస్కార వశంబుచేత జీవన్ముక్తులు నానాపతనంబుల తోడనుండిన ఋజుకుటిల గతులు గల నదులకు సముద్ర సంబంధంబట్ల కడపటియందు బ్రహ్మ స్వరూపమై యుండెడి ముక్తి సుఖంబొక్క ప్రకారంబై యుండును.

77. ప్రారబ్ధ త్రయం

ఇచ్చాప్రారబ్ధంబు, అనిచ్చాప్రారంబు, వరేచ్చా ప్రారబ్ధంబులను నీ త్రివిధ ప్రారంబు బేదేవతలచే నివారింప నశక్యంబై యుండు. వాటియందు అపథ్య శేవనాదికంబు చేత తనకు గల్గనట్టి అనర్థంబెరింగియు విడువ నియ్యక సేవింపజేయనదె యిచ్చా ప్రారబ్ధంబనదగు. చేయనొల్లనవైనను, హింసాదికంబుల రాజాజ్ఞ వలనే బలాత్కారంబుచే జేయించునదె అనిచ్చా ప్రారబ్ధంబనదగు. తనకిచ్చానిచ్చులు లేకున్నను పరదాక్షిణ్యంబుచేత సుఖ దుఃఖంబుల ననుభవింప జేయనదె వరేచ్చాప్రారబ్ధంబు. ఇట్లు త్రివిధ ప్రారబ్ధానుసారంబు వలనను జీవన్ముక్తునకు విచిత్ర చరిత్రంబులు గలదనుటె సిద్ధంబగు. మరియు నీ యర్థంబున సకలజనక భరత యాజ్ఞవల్క్య శుక వాల్మీకి వామదేవ గౌతమ

ప్రహ్లాద విశ్వామిత్ర వసిష్ఠ దుర్వాస నారదాదుల వర్తనాభేదంబులె నిదర్శనంబై యుండు.

78. అజ్ఞానికి జ్ఞానికి భేదం

ఇచట జ్ఞానికి ప్రారబ్ధ భోగంబంగీకరింప అజ్ఞానిజ్ఞానుల కేమి భేదంబనిన వ్రాత్యశ్రోత్రియులకు వేదాధ్యయన పరిత్యాగంబు వేదాధ్యయన యుక్తత్వంబుల చేతనే భేదంబుగాని ఆహార నిద్రాదుల భేదంబు లేనట్లు అజ్ఞానిజ్ఞానులకును హృదయగ్రంథి సంబంధాసంబంధంబులచేత భేదంబుగలదు గాని భోగస్థితిచే భేదంబు లేదనుటె సమ్మతియగు. మరియు నిండు తత్త్వజ్ఞానంబుచేత బ్రహ్మప్రాప్తి గలిగిన వ్యాఘ్రు సందర్శకునియట్ల జీవత్వంబు నశించు గావున తననాశంబునకు జీవుండెట్లు ప్రవర్తించు ననిన యెట్లు లోకంబునందు దేవత్వాభి వాంఛజేత భృగ్వగ్ని గంగా ప్రవాహ యాగాదులందు నరత్వ పరిత్యాగం బంగీకరింపుచుండురట్లు ప్రత్యగాత్మ రూప బ్రహ్మత్వంబు చేయుచుండుటకై జీవుండు తత్త్వజ్ఞానంబుచేత తననాశంబంగీకరింపుచుండు ననుటె ప్రసిద్ధంబు.

79. జీవన్ముక్తుల శాపానుగ్రహ సామర్థ్యం

వ్యాసాదులట్లు శాపాను గ్రహసామర్థ్యంబెవ్వనికి గలదతండె తత్త్వజ్ఞానిగాక నన్యుండు గానేరడనిన నా సామర్థ్యంబు తపఃఫలంబై యుండుగాని తత్త్వజ్ఞాన ఫలంబుగాదని తెలియందగు. మరి యిట్లు బలుక తత్త్వజ్ఞానంబునకు తపంబె మూలంబని శృతి గలదు. గావున తపోరహితులకు తత్త్వజ్ఞానంబెక్కడిదనిన శాపాదులకు కారణంబైన సకామ తపంబుకంటె అన్యంబైన నిష్కామ తపంబుచేత తత్త్వజ్ఞానంబవునని పరామర్శించి తెలియందగు. మరి వ్యాసాదులకు తత్త్వజ్ఞాన సామర్థ్యంబులు రెండుగలవు గదా యనిన వారల కుభయ విధంబులైన తపంబులు గలవు.

గావున జ్ఞానసామర్థ్యంబులు రెండును సంభవింపు చుండును. మరియొక్కొక్కటె తపంబుశేయు వారలకు నొక్కొక్కటె సిద్ధింపుచుండు. గావున విరోధంబు లేదయ్యె. మరియు శాపాది సామర్థ్యంబులేని విధి శూన్యంబైన తత్త్వజ్ఞానిని గూర్చి క్రియానిష్ఠులందరు నిందింపుచుండురు గదా యనిన నా క్రియా నిష్ఠులకును విషయలంపటులగు పామరులచే నింద్యత్వంబు గలుగుటవల్ల వైషమ్యంబులేదు. మరి విషయలంపటులచేతనైన నిరాకరణంబువల్ల క్రియానిష్ఠులయిన విశిష్టియు దూషణంబులచే తత్త్వజ్ఞాని కేహానియు లేదనుటె యధార్థంబగు. మరియు నా జీవన్ముక్తుం డలొకికుండవుటచె ప్రారబ్ధ వశంబుచేత విద్వవిద్వ దవస్థయందుండినను మారుతంబె శ్రితాశ్రిత మేఘపటల గగనంబట్లు నిత్యనమలుండగు. మరియు దృష్టమనెడి పరిచారకుని చాత దత్తమైన స్రక్చందనాది భోగస్వీకారంబుండినను నిజ భర్తృవండు సురతంబుజేయు పుంశ్చరియట్ల నిరపేక్షితంబు. వెండియు మూఢునిట్ల కళాభీజ్ఞత్వంబునందు మౌనియై యుండినను కల్పిత ద్వైత పరశ్చతీవాక్య వైఖరీ విషయంబులందలనుండగు. మరి ప్రస్థతంబెరుంగని బహుభాషణుని యట్లు నెద్దిబలికిన నదె గూఢాభిప్రాయగభితమైన సత్యాద్వైత నిష్ఠ నిగమగాభిప్రాయంబగు. మరియుచార్యుని యట్ల శిష్యులకుపదేశింపు చుండినను ఆత్ముండు నిత్యముక్తుండవుటచేత బోధ్య బోధకత్వంబె మాయా రచనాత్మకంబను కృతనిశ్చయంబుచే గగన వాణియట్ల గురుత్వాభిమాన రహితుండగు. మరియు నున్నత్తుని యట్ల అనుచిత వక్తువైనను ద్వైతభావంబెలేని యాత్మారాముండవుటచే సురతాంత్య సమయంబునందు రతీకామాసక్త మిధునవాక్యంబట్ల అనభిధేయ విషయంబగు. మరిన్నీ పుత్రవియోగానుభవంబుగల గ్రామ్యజనునియట్ల శోకంబుచేశిన యదే

సర్వేంద్రియంబులు బ్రహ్మాంశంబని యాలోకింపక కల్పిత సాధకావస్థయందు దండిత సర్వేంద్రియ ధర్మవిషయమైన కరుణారసమగు. మరిన్నీ, వికృత బహురూప దర్శన వినోదంబునం దట్టహాసంబు జేసినను విచిత్ర పుణ్య పాపాది వ్యవహారంబు సత్యంబని ప్రతిపాదించు మీమాంసాది దర్శన విషయమైన పరిహాసంబగు. మరి విటుని యట్లు స్త్రీలోలుండై యున్నను పూర్ణైక స్వరూపుండవుటచేత నిజానందానుభవయగు. మరియు శత్రువుని యట్ల నెవని నైనను క్రోధంబుచేత సంతాపంబు నొందించినను, క్షేత్ర దాహకాగ్నియట్ల విశిష్ట ఫల సంపత్తి కతని నాశ్రయంబు జేయువాడని విశ్వాసంబు జేయందగు.

80. విదేహ కైవల్యమును పొందే క్రమము

ఏకాలంబుననైన నేదేశంబునందును యెట్టి శరీరంబునుం గలుగక సచ్చిదానంద బ్రహ్మస్వరూపంబై యుండుటె విదేహ కైవల్యంబనదగు. పిదప విదేహ కైవల్యంబు నొందెడి క్రమమెట్లనిన యెవ్వడైనానొక ముముక్షువును నిత్య కర్మానుష్ఠానంబుచే ధర్మోత్పత్తి చేత పాప నివృత్తివల్ల చిత్తశుద్ధి చేత సంసార దోష దర్శనంబు, నందువల్ల విషయరక్తియు, దానిచే మోక్షాపేక్ష, దానిచే బాహ్యకర్మోపరతీ, అందువల్ల యోగభ్యాసంబు, ఆ మీద ప్రత్యగాత్మాభిరతి, పిదప తత్వమస్యాది మహావాక్య విచారంబు, తద్వారా అద్వైత జ్ఞానంబు, పిదప నవిద్యా నాశంబు, అవిద్యా నాశంబుచేత ద్వైత భ్రాంతినష్టంబగుట చేత శుభాశుభ బుద్ధి పరిత్యాగంబు, అంతట రాగద్వేషహానిచే విధినిషేధ నిరసనంబు, దానిచేత పాప పుణ్య క్షయంబగు. దానిచే దేహభావ విచ్ఛిత్తి, అందువల్ల సమస్తపాప విమోచనంబుచేత సర్వోత్పన్నమైన చరమంబగు. మరల యా వాసనలు చొరని మనోవాగగోచరంబైన నిత్యానంద స్వరూపంబన వెలసిన విదేహ కైవల్యంబగునని నిశ్చయించుట శృత్యాచార్య ప్రసాద సిద్ధియనదగు.

శ్రీమద్వినను దఖిల సురనికర వరకనక కోటీర తట ఘటిత నవరత్నమణిగణ ప్రభాపటల నిరంధ్ర సహజ సుషుమాసాంద్ర సచ్చిదానంద గురుపదాంభోజ సంభావ నానుభావ విదిత వేదార్థసారకందళిత నిజానంద బంధురాంతఃకరణ కాస్యపాన్వయ సుధాంభోరాశిచంద్ర గోపాల మల్లాగ్రణి తనూజః వేంకటమల్ల విరచితంబైన వివేక చింతామణియను వచన కావ్యము సమాప్తము.



తుది పలుకులు

శ్రీమద్వేంకట మల్ల గారిచే రచించబడిన వివేకచింతామణియను గ్రంథము దొఱకుట, దానిని చదువుట మా అదృష్టము. కాని అది శిథిలావస్థలోనున్నందున, లభించినమేరకు యీ గ్రంథరాజమును యథాతథముగా పునర్ముద్రించ సాహసించితిమి. సచ్చిష్యులు, సద్గురువులు పఠించి, తప్పులున్న మన్నించగలరు. ఈ ప్రతులను మా సాధకుల సౌకర్యార్థము ఉచితముగా అందించుట కొఱకు సంకల్పించి, ఏ.జి.కాలనీ, హైదరాబాదు యందలి సత్సంగ సభ్యుల విరాళముతో పరిమిత సంఖ్యలో ముద్రించబడినవి. ఇందు వేరొండు అభిప్రాయము లేదని మనవి.

- ప్రకాశకులు

వివేక చింతామణి వచనము

వివేక చింతామణి వచనము



